



# Uttanríkis- og vinnumálaráðið

Dagfesting: 20.12.2024  
Mál nr.: 24/20372  
Málsviðgjørt: uak/mj/hdp/sm/oys  
Ummælistíð:  
Eftirkannað: Lógartænastan  
dagfestir

## Uppskot til

## Løgtingslóg um nettrygd

### (Nettrygdarlógin)

#### Kapittul 1 Endamál, gildisøki, og allýsingar

##### Endamál

§ 1. Endamálið við hesi løgtingslóg er at styrkja móttstøðuførið<sup>1</sup> og nettrygdina<sup>2</sup> til tess at tryggja kjarnutænastur í Føroyum.

##### Gildisøki

§ 2. Løgtingslógin fevnir um alt virkseml og allar eindir, privatar eins væl og almennar.

*Stk. 2.* Lógin er ikki galdandi fyri ríkismyndugleikar, staðsettir í Føroyum.

*Stk. 3.* Eind, sum ikki er fevnd av løgtingslógin, kann sjálvboðin boða Nettrygdardeplinum frá sambært § 18, luttaka sjálvboðin í samstarvi um at deila upplýsingar millum eindir í nettrygdarfelagsskapum sambært § 35, ella sjálvboðin lata seg yvirvaka sambært § 36, stk. 3.

*Stk. 4.* Landsstýrisfólkið kann gera av, at virkseml, tænasta ella eind heilt ella lutvíst er undantikin lógin, og kann gera nærri reglur hesum viðvíkjandi.

<sup>1</sup> Sí allýsing í § 4, nr. 17. Hugtakið “móttstøðuføri” stavar frá móttstøðuførisdirektivinum (EU 2022/2557), Art. 2 nr. 2, og fevnir breiðari enn hugtakið “nettrygd”. At styrkja móttstøðuføri merkir at fyrireika seg móti øllum vandum, sum kunnu hótta veitingartrygdina. Á enskum: “all-hazards

approach”. Nettrygd er hinvegin avmarkað til nethóttanir.

<sup>2</sup> Sí allýsing í § 4, nr. 22. Hugtakið “nettrygd” stavar frá NIS2 direktivinum (EU 2022/2555), Art. 6 nr. 3. Nettrygd merkir at verja seg ítøkilig móti nethóttanum, og nettrygd er tískil ein deilmongd av móttstøðuførinum.

§ 3.<sup>3</sup> Um tað fyri ávísar eindir er kravt eftir aðrari lögtingslóg, at hesar skulu seta í verk tiltøk at stýra nettrygdarváðum ella skulu boða frá um týðandi hendingar, samanber kapitlar 4, 5 og 7, og um hesi krøv hava minst javngóðan virknað sum tær skyldur, sum eru ásettar eftir hesi lögtingslóg, kunnu hesar eindir søkja um at viðkomandi ásetingar í hesi lögtingslóg, íroknað ásetingarnar um eftirlit og handhevjan, samanber kapitlul 14, ikki skulu galda fyri slíkar eindir.

*Stk. 2.* Tey krøv um tiltøk at stýra nettrygdarváðum, sum verða nevnd í aðrari lóggávu at galda fyri tær í stk. 1 nevndu eindir, verða roknað sum javngóð í virknaði sum tær skyldur, ið eru ásettar í hesi lögtingslóg, tá ið tiltøk til at stýra nettrygdarváða hava í minsta lagi sama virknað sum tey, sum eru ásett í hesi lögtingslóg.

*Stk. 3.* Tær skyldur at boða frá sambært aðrari lóggávu, verða roknaðar sum javngóðar í virknaði sum tær skyldur, ið eru ásettar í hesi lögtingslóg, um tær í stk. 1 nevndu eindir hava skyldu at geva Nettrygdardeplinum atgongd alt fyri eitt, um hósandi, sjálvvirkandi og beinleiðis, til fráboðanir um hendingar, og tá ið krøvini um at boða frá um týðandi hendingar hava minst sama virknað sum tey, sum eru ásett í hesi lögtingslóg.

*Stk. 4.* Landsstýrisfólkið tekur støðu til umsóknir sambært stk. 1, og tekur avgerð um ivamál viðvíkjandi stk. 1-3.

§ 4. Í hesi lögtingslóg er at skilja við:

- 1) Almenn fyrisingareind<sup>5</sup>: Ein eind sum:
  - a) er stovnað til tess at fremja almannagagnlig endamál, og sum ikki er av ídnaðarligum ella handilsligum slag,
  - b) er ein lögfrøðiligur persónur, ella sambært lóg hefur heimild til at virka vegna ein annan lögfrøðiligan persón,
  - c) verður í høvuðsheitum fíggað av landinum, er undir eftirlitið av landinum, ella hefur eina umsitingareind, leiðslueind ella eftirlitseind har meirilutin av limunum verða tilnevndir av landinum, og
  - d) hefur heimild til at taka fyrisingarligar ella lógargrunndaðar avgerðir mótvegis líkamligum ella lögfrøðiligum persónum.
- 2) Álitistænasta<sup>6</sup>: Elektronisk tænasta, sum vanliga verður veitt fyri gjald, og sum fevnir um
  - a) gerð<sup>7</sup>, verifisering<sup>8</sup> og validering<sup>9</sup> av elektroniskum undirskriftum, elektroniskum innsiglum ella elektroniskum tíðarstemplum, elektroniskum innskrivaðum avhendingartænastum<sup>10</sup> (útflyggjanartænastum) og

<sup>3</sup> Art. 4 í NIS2 direktivinum. Commission Guidelines (2023/C 328/02). Tilsvarandi áseting er í mótstøðuførisdirektivinum, art. 1 stk. 3.

<sup>4</sup> “Kompetent” er umsett til til “heimilaður” (t.d. heimilaður myndugleiki), og “kvalificeret” er umsett til “skikkaður” (t.d. skikkað álitistænasta).

<sup>5</sup> NIS2 Art. 6 nr. 35.

<sup>6</sup> NIS2 Art. 6 nr. 24. eIDAS fyriskipanin (EU 910/2014), Art. 3 nr. 16.

<sup>7</sup> Prosessin at gera ella skapa eina elektroniska undirskrift, sum er eintýtt knýtt at tí sum undirskrivar og tí undirskrivaða skjalinum.

<sup>8</sup> Alternativt: eftirkanning, eftirlit (við at elektroniska undirskriftin er rætt knýtt til skjalið og ikki er broytt).

<sup>9</sup> Alternativt: sannan (av at elektroniska undirskriftin er gjord við einum gildum certifikati, at certifikatið er útgivið av einum álitisveitara, og at undirskriftin er lögfrøðiliga bindandi og ikki er ógilda ella útgingin). eIDAS grein 3 nr. 40 og 41 allýsa “validering”.

<sup>10</sup> Á svenskum: “elektroniska tjänster för rekommenderade leveranser”. Á enskum: “electronic registered delivery services”. Tænastan

- sertifikat við tilknýti til hesar tænastr, ella
- b) at skapa, verifisera og validera sertifikat til vátan av heimasíðum, ella
  - c) varðveitslu av elektroniskum undirskriftum, innsiglium ella sertifikatum við tilknýti til hesar tænastr.
- 3) Álitistænastruveitari<sup>11</sup>: Ein persónur ella lögfrøðilig eind, sum veitir eina ella fleiri álitistænastr, annaðhvørt sum ein skikkaður ella ikki-skikkaður álitistænastruveitari.
  - 4) DNS-tænastruveitari<sup>12</sup>: Ein eind, ið veitir:
    - a) alment tøkarak rekursivar økisnavnaumsetingartænastr til internetbrúkarar, ella
    - b) álitandi økisnavnaumsetingartænastr til triðjapartsnýtslu, tó undantikið rótnavnaambætarar.
  - 5) Eind<sup>13</sup>: Ein likamligur ella lögfrøðiligur persónur, sum er stovnaður og viðurkendur sum slíkur sambært lóggávu í landinum, har hann er skrásettur, og sum í egnum navni kann útinna rættindi og vera álagdur skyldur.
  - 6) Eind, ið veitir økisnavnaskrásetingartænastr<sup>14</sup>: ein skrásetari ella umboðsmaður, sum virkar vegna skrásetarar, so sum ein veitari ella víðariseljari av dulnevnis- ella proxyskrásetingartænastrum<sup>15</sup>.
  - 7) Ferðsludátur:<sup>16</sup> Dátur, sum verða viðgjørðar til tess at flyta pakkadátur.
  - 8) Fjarskiftisveitari: Ein eind, ið sambært fjarskiftislógini er vinnuligur veitari av almennum fjarskiftiskervi og fjarskiftistænastrum.
  - 9) Handfaring av hending<sup>17</sup>: Ein og hvør atgerð og mannagongd, sum hevur til endamáls at fyrbyggja, avdúka, kanna og avbyggja ella reagera uppá og endurreisa seg eftir eina hending.
  - 10) Hending<sup>18</sup>: Ein tilburður, sum setur í váða tøkidi<sup>19</sup>, autentisitetin<sup>20</sup>, integritetin<sup>21</sup> ella trúnaðin av goymdum, fluttum ella viðgjørðum dátum ella av teimum tænastrum, sum verða bjóðaðar fram ella eru atkomuligar gjøgnum net og kunningarskipanir.
  - 11) Illbúnaður<sup>22</sup>: Ferðsludátur, pakkadátur og staðbundnar dátur, har tað er serliga grundaður illgruni um, at álopsmegi nýtir dáturnar við tí endamáli at elva til brot á kunningartrygdina.
  - 12) Kst: Kunningar- og samskiftistøkni.

er lýst í eIDAS Art. 3 nr. 36, og í eIDAS Art. 43 og 44, og svarar til eitt elektroniskt innskrivað bræv.

<sup>11</sup> NIS2 Art. 25. eIDAS fyriskipanin (EU 910/2014), Art. 3 nr. 19.

<sup>12</sup> NIS2 Art. 6 nr. 20.

<sup>13</sup> NIS2 Art. 6 nr. 38.

<sup>14</sup> NIS2 Art. 6 nr. 22.

<sup>15</sup> Proxyskrásetingartænastrum kann kanska eisini umsetast til “umboðsmannaskrásetingartænastrum” ella “fulltrúaskrásetingartænastrum”. Hetta merkir, at økisnavnið er skrásett í navninum hjá einum umboðsmanni ella fulltrúa (proxy), til tess at halda samleikan hjá veruliga eiganum dulnevndan. Munurin millum “dulnevnis-“ og “proxy-“ er, at í tí fyrra forinum heldur økisnavnaskrásetingartænastran navnið á eiganum dulnevnt, soleiðis at tá ein slær upp í WHOIS, er tað navnið á

økisnavnaskrásetingartænastruni, ið kemur fram, og ikki navnið á eiganum. Við proxy, er tað navnið á umboðsmanninum (proxy), ið kemur fram.

Økisnavnaskrásetingartænastran kennir tá ikki neyðturviliga endaliga eigan, og einans umboðsmaðurin stendur sum formligur eigari. Veruligi eigarin hevur tó rættindini til økisnavnið og kann umsita tað, flyta tað, ella brúka tað sum honum lystir.

<sup>16</sup> Lov om Center for Cybersikkerhed, § 2 nr. 3).

<sup>17</sup> NIS2 Art. 6 nr. 8.

<sup>18</sup> NIS2 Art. 6 nr. 6.

<sup>19</sup> Enskt: Availability.

<sup>20</sup> Alternativt: sanngildi.

<sup>21</sup> Alternativt: heilskapi.

<sup>22</sup> CFCS lógin, § 2, nr. 5.

- 13) Kst-tilgongd<sup>23</sup>: virksemin, ið verður framt fyri at sniðgeva, menna, veita ella viðlíkahalda eina kst-vøru ella eina kst-tænastu.
- 14) Kst-tænasta<sup>24</sup>: Ein tænasta, sum heilt ella fyrst og fremst fevnir um flutning, goymslu, savnan ella viðgerð av upplýsingum við nýtslu av net og kunningarskipanum.
- 15) Kst-vøra<sup>25</sup>: ein luteind ella ein bólkur av luteindum í net og kunningarskipanum.
- 16) Mótstøðuføri<sup>26</sup>: evnini at fyrirbyggja<sup>27</sup>, verja ímóti<sup>28</sup>, svara aftur<sup>29</sup>, standa ímóti<sup>30</sup>, avmarka<sup>31</sup>, absorbera<sup>32</sup>, laga seg til<sup>33</sup> og koma á føtur aftur<sup>34</sup> eftir eina hending.
- 17) Net og kunningarskipan<sup>35</sup>:
- eitt elektroniskt samskiptisnet, ið skal skiljast sum flutningsskipanir, uttan mun til um tær byggja á eitt

- fast infrakervi ella ein kapasitet, sum er umsitin sentralt, og har tað er viðkomandi, koblingarútgerð ella beinaraútgerð og annað tilfeingi, undir hesum neteindir, sum ikki eru aktivar, sum gera tað møguligt at flyta signal umvegis trád, radio, ljós ella aðrar elektromagnetiskar miðlar, undir hesum fylgisveinakervi, fastnet (ringráskobla ella pakkakobla, undir hesum internet) og fartelefonet, elkaðalskipanir, í tann mun tær verða nýttar til flutning av signalum, net, sum verða nýtt til útvarp og sjónvarp, umframt kaðalsjónvarpsnet, uttan mun til hvat slag av information, ið verður flutt,
- ein og hvør útbúnaður ella bólkur av sambundnum ella skyldum

<sup>23</sup> KST-tilgongd: NIS2 Art. 6 nr. 14. ENISA fyriskipanin (EU 2019/881), Art. 2 nr. 14.

<sup>24</sup> NIS2 Art. 6 nr. 13. ENISA fyriskipanin (EU 2019/881), Art. 2 nr. 13.

<sup>25</sup> Alternativt: KST-framleiðsla. NIS2 Art. 6 nr. 12. ENISA fyriskipanin (EU 2019/881), Art. 2 nr. 12.

<sup>26</sup> Mótstøðuførisdirektivið Art. 2, nr. 2.

<sup>27</sup> Merkir forvirkin tiltøk áðrenn eina hending, til tess at minka váðan. Eitt nú váðametingar, trygdarmannagongdir, venjing av starvsfólki, dagføring av forritum, yvirvøka til tess at avdúka álop v.m. Endamálið er at forða at hendingar koma fyri.

<sup>28</sup> Tiltøk sum verja móti álopum og harvið hendingum. Eitt nú firewalls, antivirus og atgongdarstýring sum forða innsókn.

<sup>29</sup> Tiltøk sum verða gjørd undir ella beint eftir eina hending. Finna útav hvat er galið, meta um hvørja ávirkan hendingin hevur, og byrja at stýra hendingini. Til dømis aktivera tilbúgvina, tilkalla nettrygdardepilin, avbyggja raktar skipanir, og fráboða hendingina til avvarðandi áhugapartar.

<sup>30</sup> Standa ímóti avleiðingunum av hendingini, so hvørt sum leikur fer, hóast verjan er brotin. Til dømis fleirstrengja verja (*layered defences*) so sum segmentering av netum sum forða spjading av hendingini.

<sup>31</sup> Minka álvarsemið ella ávirkanina av hendingini. Eitt nú seta í verk atgerðir sum minka um skaðan,

so sum at avbróta ella avbyggja skipanir sum eru raktar, so ein áloypari ella virus ikki fer víðari til aðrar skipanir, aktivera trygdaravrit ella beina ferðsluna aðrar vegir undir hendingini, til tess at fáa kjarnutænastur skjótt at virka aftur, broyta loyniorð ella broyta uppsetan av firewall, so álopsmegi verður stongdur úti.

<sup>32</sup> Evnini at víðariføra kjarnuvirksemi hóast hendingina. Fevnir um fleksiblar prosessir, skipanir sum tillaga seg sjálvar, og evnini at umallokera ressursir. Eitt nú at hava redundantar ambætatar, net og skipanir sum koyra víðari, hóast aðrir partar eru raktir, sjálvvirkandi beining av ferðsluni aðrar vegir, moduluppbygging sum ger at forrit ella tól kunnu skiftast uttan at steðga virkseminum, fleksibul arbeiðspláss osv.

<sup>33</sup> Evnini at tillaga seg og finna alternativar loysnir sum tryggja veitingar hóast álopið. Eitt nú at beina ferðsluna aðrar vegir undir einum álopi, at kunna raðfesta meiri týðandi funktiónir framum aðrar um telduorkan ella bandbreiddin er avmarkað, at raðfesta veitingar til ávísar kundar framum aðrar, at hava fólk tøk sum kunnu traðka til, framleiða á ein annan hátt osv.

<sup>34</sup> Evnini at fáa virkseimið at koyra sum áður, ella nærsum sum áður. Endurskapa mistar dátur, seta skipanir upp av nýggjum, væla um avdúkaði viðbrekni og styrkja trygdartiltøk.

<sup>35</sup> NIS2 Art. 6 nr. 1.

- útbúnaði, ið ein ella fleiri við forriti fremja eina sjálvvirkandi viðgerð av talgildum dátum, ella
- c) talgildar dátur goymdar, viðgjørðar, heintaðar ella fluttar við slíkum hjálpimiðli sum er fevndur av litra a) og b) til tess at tey kunnu rekast, nýtast, verjast og haldast.
- 18) Nethóttan<sup>36</sup>: merkir ein og hvør mógulig umstøða, hending ella gerð, sum kann skaða, órógvja ella á annan hátt hava eina neiliga ávirkan á net og kunningarskipanir, brúkarar av hesum skipanum og aðrar persónar.
- 19) Nettrygd<sup>37</sup>: merkir virkseimi, sum er neyðugt til tess at verja net og kunningarskipanir, brúkararnar av slíkum skipanum og aðrar persónar ávirkaðir av nethóttanum.
- 20) Nettrygdaráttakstoymi (CSIRT): Eind ella toymi av nettrygdarserfrøðingum, sum hevir til uppgávu at avdúka og handfara hendingar.
- 21) Pakkadátur<sup>38</sup>: innihaldið í samskifti, sum verður flutt gjøgnum talgild net ella tænastr.
- 22) Skikkaður álitistænastuveitari: Álitistænastuveitari, ið livir upp til krøvini í ETSI 319 411-1 og ETSI 319 411-2, er góðskuskodaður av einum óheftum stovni, sum skikkaðir myndugleiki hevir góðkent, og er góðkendur og undir eftrilitið av einum skikkaðum myndugleika.
- 23) Skikkaður myndugleiki:<sup>39</sup> Myndugleiki, sum hevir ábyrgd fyri nettrygd og fyri eftirlitsuppgávum samsvarandi ella líknandi teimum í kapittul 14.
- 24) Skýtænasta<sup>40</sup>: Ein talgild tænasta, sum ger umsiting eftir umbøn móguliga, og gevur breiða fjaratgongd til eina stigbæra og fleksibla pulju av teldutilfeingi, undir hesum har slíkt tilfeingi er býtt millum fleiri støð<sup>41</sup>.
- 25) Staðbundnar dátur:<sup>42</sup> dátur, sum verða goymdar á ambætarum, í skýtænastum, á teldum, dátugoymslum, neteindum, fareindum og líknandi.
- 26) Talgild tænasta<sup>43</sup>: Ein og hvør tænasta í kunningarsamfelagnum, t.e. ein og hvør tænasta, sum vanligar verður latin móti samsýning, í frástøðu, umvegis elektroniskar miðlar, og eftir individuelli umbøn frá móttakaranum av tænastruni.
- a) “í frástøðu” merkir, at tænastran verður veitt uttan, at partarnir eru samstundis til staðar.
- b) “umvegis elektroniskar miðlar” merkir, at tænastran verður send upprunaliga og móttikin á móttøkustaðnum við elektroniskari dátuviðgerðarútgerð (undir hesum talgildari komprimering) og dátugoymsluútgerð, og verður einans send, beind og móttikin

<sup>36</sup> Alternativt: cyberhóttan. NIS2 Art. 6 nr. 10.

<sup>37</sup> Alternativt: cybertrygd. NIS2 Art. 6 nr. 3. ES fyriskipan 2019/881, art. 2(1).

<sup>38</sup> Lov om Center for Cybersikkerhed, § 2 nr. 2).

<sup>39</sup> NIS2 Art. 8 og kapittul VII.

<sup>40</sup> Alternativt: Skýteldutænasta, Cloud teldutænasta. EN: “cloud computing service”. DK:

“cloudcomputingtjeneste”. SE: “molntjänst”, ið kann umsetast til skýtænasta. DE: “Cloud-Computing-Dienst”. FR: “service d’informatique en nuage”, ið kann umsetast til skýteldutænasta. NIS2 Art. 6 nr. 30.

<sup>41</sup> Enskt: “several locations”. Kann eisini eita “fleiri staðsetingar” um man ikki ynskir orðið “støð”.

<sup>42</sup> Lov om Center for Cybersikkerhed, § 2 nr. 4). Talan er um “data at rest” ella “information at rest”. NIST 800-53 Revision 5 sigur soleiðis (bls. 316): “Information at rest refers to the state of information when it is not in process or in transit and is located on system components. Such components include internal or external hard disk drives, storage area network devices, or databases.”. Sí eisini ISO 27002, 8.26, tiltak h).

<sup>43</sup> NIS2 Art. 6 nr. 23. Codification Directive EU 2015/1535, Art. 1, stk. 1 litra b.

- gjøgnum tráð, radio, ljósleiðara ella aðrar elektromagnetiskar miðlar.
- c) “eftir individuelli umbøn frá móttakaranum av tænastruni” merkir, at tænastran verður veitt við at transmittera dátur eftir umbøn frá einstaklingi.<sup>44</sup>
- 27) Toppøkisnavnafyriritari<sup>45</sup>: Ein eind, sum hevur fingið tillutað eitt ávíst toppøkisnavn, og sum hevur ábyrgdina av at fyrisita toppøkisnavnið, undir hesum skráseting av økisnøvnunum undir toppøkisnavninum og av tøkniliga rakstrinum av økisnavninum, sum fevnir um rakstur av navnaambætarum, viðlíkahald av dátugrunnum og distributiún av toppøkisnavnasonufflum til navnaambætarar, uttan mun til um uppgávur verða útintar av eindini sjálvari ella eru útveittar til onnur, tó ikki stöður, har toppøkisnøvn bert verða brúkt av einum fyrisitara bert til egið brúk.
- 28) Týðandi nethóttan<sup>46</sup>: ein nethóttan, sum út frá sínum tøkniligu eginleikum kann fáa álvarslig árin á net og kunningarskipanir hjá eindini, ella á brúkarar av tænastrum frá eindini, við at elva til týðandi materiellan ella immateriellan skaða.
- 29) Kjarnukervi<sup>47</sup>: undirstöðukervi, sum er neyðugt til tess at veita eina kjarnutænastru.
- 30) Undirstöðukervi<sup>47</sup>: eitt aktiv, hentleiki, útbúnaður, eitt net ella skipan, ella ein partur av einum aktivi, einum hentleika, einum neti ella eini skipan, sum er neyðugt til tess at veita eina tænastru.
- 31) Umfatandi hending<sup>48</sup>: hending, sum rakar tvær ella fleiri kjarnueindir og hevur við sær týðandi ólag á eina ella fleiri kjarnutænastru.
- 32) Váði<sup>49</sup>: móguleikin fyri missi ella ólagi, sum stavar frá eini hending, og sum skal lýsast sum ein samanseting av stöddini av missinum ella ólagnum og sannlíkindunum fyri, at ein slík hending hendir.
- 33) Viðbrekni<sup>50</sup>: merkir veikleiki, viðkvæmi ella feilur í kst-vørum ella kst-tænastrum, sum kann misnýtast umvegis eina nethóttan.
- 34) Økisnavnaskipan ella DNS<sup>51</sup>: ein hierarkiskt útbýtt navnatillutanarskipan, ið ger tað gjørligt at eyðmerkja tænastru og tilfeingi á internetinum, soleiðis at endabrukaraútgerð kann nýta internet beiningartænastru og internet sambindingartænastru til tess at røkka hesum tænastrum og tilfeingi.

## **Kapittul 2 Kjarnutænastru**

§ 5.<sup>52</sup> Tænastru verða roknaðar sum kjarnutænastru, um tær eru avgerandi fyri

<sup>44</sup> Hvat ikki skilst við “í frástøðu”, “umvegis elektroniskar miðlar” og “eftir individuelli umbøn frá móttakaranum av tænastruni” er nærri lýst í Codification Directive (EU 2015/1535) Annex I, og eigur at lýsast nærri í viðmerkingunum til hesa allýsing.

<sup>45</sup> Alternativt: Ovasti økisnavnafyriritari, ella økisnavnafyrisitingarovasti. NIS2 Art. 6 nr. 21.

<sup>46</sup> NIS2 Art. 6 nr. 11.

<sup>47</sup> Svarar til EU 2022/2557, Art. 2 nr. 4).

<sup>48</sup> Íblástur frá NIS2 Art. 6 nr. 7 og Art. 9.

<sup>49</sup> NIS2 Art. 6 nr. 9.

<sup>50</sup> Enskt: “vulnerability”. Dansk: “sårbarhed”. Svenskt: “sårbarhet”. Týskt: “Schwachstelle”. Franskt: “vulnérabilité”. Her er spurningurin um føroyska orðið er “viðbrekni” ella “veikleiki”. Eftir hvat skilst verður “sårbarhed” ofta umsett til “veikleiki” millum kt-trygdarfólk. Sprotin umsetur hinvegin “vulnerable” til “viðbrekin”, ikki til “veikur”. Sprotin umsetur t.d. “sårbar økonomi” til “viðbrekin búskapur”. NIS2 Art. 6 nr. 15.

<sup>51</sup> NIS2 Art. 6 nr. 19.

<sup>52</sup> Mótstøðuførisdirektivið ES 2022/2557, Art. 2 nr. 5. NIS1 direktivið ES 216/1148, Art. 5 stk. 2.

at varðveita týðandi samfelagsfunktiónir<sup>53</sup>, búskaparligt virksemi, fólkaheilsu og almenna trygd<sup>54</sup> ella umhvørvi.

*Stk. 2.* Avvarðandi landsstýrisfólk ger og dagførir yvirlit yvir kjarnutænastur innan sítt málsøki. Skráin yvir kjarnutænastur skal dagførast eftir tørvi, tó minst fjórða hvørt ár.<sup>55</sup>

*Stk. 3.* Í ivamálum millum málsøki, ella har ein tænasta dettur uttanfyri málsøkini, samanber stk. 2, kann landsstýrisfólkið í nettrygdarmálum taka avgerð um, at ein tænasta er kjarnutænasta, um tey atlit, sum eru nevnd í stk. 1, tala fyri tí<sup>56</sup>.

*Stk. 4.* Avvarðandi landsstýrisfólk letur Nettrygdardeplinum avrit av tí til eina og hvørja tíð dagførdu skránni yvir kjarnutænastur saman við tí meting, sum liggur til grund fyri, at tænastan verður roknað sum kjarnutænasta.

Nettrygdardepinin kann gera samlaðu skrána yvir kjarnutænastur, ella partar av henni, alment atkomuliga.

*Stk. 5.* Landsstýrisfólkið í nettrygdarmálum kann gera nærri reglur um, hvussu kjarnutænastur skulu eyðmerkjast, og um innihald og uppseting av skráum yvir kjarnutænastur, reglubundnar dagføringar, innlatingarfreistir o.a.

## Kapittul 3 Kjarnueindir og týðandi ólag

### *Kjarnueind*

§ 6. Ein eind er ein kjarnueind, um hon er:

- 1) fjarskiftisveitari<sup>57</sup>,
- 2) skikkaður álitistænastuveitari<sup>58</sup>,
- 3) toppøkisnavnafyrisitari<sup>59</sup>,
- 4) einasti veitari í Føroyum av eini kjarnutænastu<sup>60</sup>, ella
- 5) veitari av eini kjarnutænastu, og ólag í tænastuni, sum eindin veitir, kann elva til systemiskan váða<sup>61</sup>.

*Stk. 2.* Stovnar ella myndugleikar hjá landinum, kommunur, kommunalir stovnar, kommunusamstørv ella kommunusamskipanir eru kjarnueindir, um tær veita tænastur, har ein hending kann elva til týðandi ólag sambært § 7<sup>62</sup>.

*Stk. 3.* Aðramáta er ein eind kjarnueind, um hon lýkur hesar treytir.<sup>63</sup>

- 1) eindin veitir eina ella fleiri kjarnutænastur; og
- 2) ein hending kann elva til týðandi ólag, sum staðfest sambært § 7, á veitingina hjá eindini av eini ella fleiri kjarnutænastum, ella á veitingina av kjarnutænastum í øðrum vinnugeirum,

<sup>53</sup> Enskt: “*vital societal functions*”. Dansk: “*vitale samfundsmæssige funktioner*”. Svenskt: “*viktiga samhällsfunktioner*”. Týskt: “*wichtiger gesellschaftlicher Funktionen*”. Franskt: “*de fonctions sociétales*”. Italskt: “*di funzioni vitali della società*”. Spanskt: “*de funciones sociales vitales*”.

<sup>54</sup> Enskt: “*public health and safety, or the environment*”. Skulu móguliga broyta føroyska tekstin til “*almenna fólkaheilsu og trygd, ella umhvørvi*”. Sí eisini § 7 stk. 1 nr. 3.

<sup>55</sup> Mótstøðuførisdirektivið, Art. 5 stk. 1, Art. 7 stk. 2. a). NIS1 direktivið, art. 5 stk. 3 áleggur skyldu at føra eitt yvirlit yvir kjarnutænastur, og stk. 5 sigur at yvirlit yvir veitarar av kjarnutænastum skal dagførast minst 2. hvørt ár. Januar mælir til stytttri enn 4 ár.

<sup>56</sup> Hendan ásetingin kann bæði vera hent til tess at tryggja at kjarnutænastur ikki detta niðurimillum, um málsøkjabýtið millum landsstýrisfólk ikki er

nóg greitt, og til dómis í málum har verandi málsøki ikki taka hædd fyri nýggjari tøkni, í lötuni eitt nú AI.

<sup>57</sup> NIS2 Art. 2 stk. 2, litra a) i).

<sup>58</sup> NIS2 Art. 2 stk. 2, litra a) ii). NIS2 fyriskrivur at “skikkaðir” álitistænastuveitarar eru kjarnueindir.

Til tess at vera “skikkaður” álitistænastuveitari skal tænastan liva upp til krøvini í eIDAS direktivinum. Ongin føroysk álitistænasta livir upp til øll krøvini í eIDAS direktivinum. Tískil er kravið sett til álitistænastuveitari, og ikki skikkaður álitistænastuveitari.

<sup>59</sup> NIS2 Art. 2 stk. 2, litra a) iii).

<sup>60</sup> NIS2 Art. 2 stk. 2, litra b).

<sup>61</sup> NIS2 Art. 2 stk. 2, litra d).

<sup>62</sup> NIS2 Art. 2 stk. 2, litra f) i), ii).

<sup>63</sup> Mótstøðuførisdirektivið ES 2022/2557, Art. 6 stk. 2, litra a-c. “Udkast til lov om kritiske enheders modstandsdygtighed”, § 4 stk. 3 nr. 5).

hvørs veitingar eru treytaðar av hesi ella hesum kjarnutænastunum frá eindini.

*Stk. 4.* Nettrygdardepilin ger av, hvør er at meta sum kjarnueind sambært stk. 1-3 og sambært reglum við heimild í stk. 5. Eind er at meta sum kjarnueind, tá ið hon hevur fingið fráboðan um hetta frá Nettrygdardeplinum.

*Stk. 5.* Nettrygdardepilin kann geva eindini freist at skipa síni viðurskifti í samsvar við ásetingar sambært hesi løgtingslóg ella reglum settar í gildi við heimild í hesi løgtingslóg.

*Stk. 6.* Landsstýrisfólkið kann gera nærri reglur um, nær eind er fevnd av § 6, stk. 1-3, samanber eisini § 2 stk. 2, undir hesum reglur um freist samanber stk. 5, og annað.

#### *Týðandi ólag*

§ 7. Í sambandi við at gera av, um eitt ólag er at meta sum týðandi ólag, verður dentur lagdur á hesi viðurskifti<sup>64</sup>:

- 1) Tal av brúkarum, sum líta á kjarnutænastuna, sum eindin veitir.
- 2) Í hvønn mun aðrir vinnugeirar líta á kjarnutænastuna, sum eindin veitir.<sup>65</sup>
- 3) Ávirkanina, sum ein hending kann hava í vavi ella tíð<sup>66</sup>, á búskaparligt og samfelagsligt virkseimi, umhvørvi, almenna trygd ella fólkaheilsu.<sup>67</sup>
- 4) Marknaðarpartin hjá eindini á marknaðinum fyri viðkomandi kjarnutænastu ella kjarnutænastur.
- 5) Landafrøðiliga økið, sum kann verða ávirkað av eini hending, undir hesum eisini atlit til viðbrekni, sum stendst av avbyrging.

6) Týðningin av eindini við atlit til at varðveita eitt nøktandi støði á kjarnutænastuni, undir hesum hvørt alternativir hættir eru tøkir at veita hesa kjarnutænastuna.

*Stk. 2.* Nettrygdardepilin ger av, hvørt ólag er at meta sum týðandi ólag.

*Stk. 3.* Landsstýrisfólkið kann áseta nærri reglur um, nær eitt ólag er at meta sum týðandi ólag.

#### **Kapittul 4 Váðameting**

§ 8.<sup>68</sup> Kjarnueindir hava skyldu at meta um allar viðkomandi váðar, sum kunnu hava við sær ólag á veitingina av teirra kjarnutænastum.

*Stk. 2.* Váðametingin skal leggja upp fyri:

- 1) øllum viðkomandi náttúrligum ella menniskjaskaptum váðum, ið kunnu elva til eina hending,
- 2) í hvønn mun tænastr hjá øðrum kjarnueindum, sum eru fevndar av hesi løgtingslóg, eru treytaðar av veitingum frá eindini, og
- 3) í hvønn mun tænastr frá eindini eru treytaðar av veitingum frá øðrum eindum í Føroyum ella uttanlands.

*Stk. 3.* Váðametingin skal dagførast eftir tøvri, tó minst eina ferð hvørt ár.

*Stk. 4.* Nettrygdardepilin kann áseta nærri reglur um váðametingar hjá kjarnueindum.

#### **Kapittul 5 Tiltøk til at stýra nettrygdarváða**

§ 9.<sup>69</sup> Kjarnueindir skulu seta tøknilig, rakstrarlig og bygnaðarlig tiltøk í verk til tess at stýra váðanum í netum og

<sup>64</sup> Mótstøðuförisdirektivið ES 2022/2557, Art. 7 stk. 1, litra a-f.

<sup>65</sup> Svarar eisini umleið til NIS2 Art. 2 stk. 2, litra e).

<sup>66</sup> Svenska orðingin er henda: “Vilken effekt incidenter skulle kunna ha på ekonomisk och samhällelig verksamhet, miljön, den allmänna säkerheten och tryggheten eller befolkningens hälsa, uttryckt i grad och varaktighet.”

<sup>67</sup> Svarar eisini umleið til NIS2 Art. 2 stk. 2, litra c).

<sup>68</sup> Mótstøðuförisdirektivið, Art. 12, “Udkast til lov om kritiske enheders modstandsdygtighed”, § 5.

<sup>69</sup> NIS2 Art 21. stk. 1. “Udkast til lov om foranstaltninger til sikring af et højt cybersikkerhedsniveau”, § 6 stk. 1.



kunningarskipanum, sum hesar eindir nýta í sínum rakstri ella fyri at veita teirra tænastr, og til tess at forða fyri hendingum ella avmarka mest møguligt teirra ávirkan á móttakararnar av teirra tænastrum og á aðrar tænastr.

*Stk. 2.*<sup>70</sup> Tey í stk. 1 nevndu tiltøk skulu vera hóskandi og lutfalslig<sup>71</sup> og skulu grundast á eina tilgongd, sum fevnir um allar vandar, og sum miðar eftir at verja net og kunningarskipanir og fysisku karmarnar kring hesar skipanir móti hendingum. Sum minstamark skulu tey í stk. 1 nevndu tiltøk fevna um ella leggja upp fyri:

- 1) Politikkum fyri váðagreining og kunningarskipanartrygd.
- 2) Handfaring av hendingum.
- 3) Rakstrarframhaldi, til dømis stýring av trygdaravritan og endurstovnan eftir stórskaða, og kreppustýring.
- 4) Veitingarketutrygd, undir hesum trygdarviðurskifti, ið hava samband við viðurskiftini millum ta einstøku eindina og hennara beinleiðis útvegarar ella tænastruveitarar.
- 5) Trygd í sambandi við útvegan, menning og viðlíkahald av netum og kunningarskipanum, undir hesum handfaring og almannakunngerð av viðbrekum.
- 6) Politikkum og mannagongdum til at meta um, hvussu munadygg tiltøk til stýring av nettrygdarváðum eru.

7) Grundleggjandi netreinførisvenjur, og nettrygdarútbúgving.

8) Politikkir og mannagongdir viðvíkjandi brúki av dulmálsvísindum<sup>72</sup> og, har tað er viðkomandi, bronglan.<sup>73</sup>

9) Starvsfólketrygd, politikkir fyri atgongdarstýring og ognarfyrising.<sup>74</sup>

10) Nýtslu av loysnum til fleirstigað samgildi<sup>75</sup> ella til áhaldandi samgildi, tryggum talu-, video- og tekstsamskifti, og tryggjaðum neyðsamskiftisskipanum innanhýsis í eindini, har tað er viðkomandi.

*Stk. 3.*<sup>76</sup> Ein kjarnueind, sum varnast, at hon ikki heldur krøvini í stk. 1 og 2, ella reglur um krøv til tiltøk sambært stk. 4, skal uttan óneyðugt drál taka stig til øll neyðug, rímlig og hóskandi rættandi tiltøk.

*Stk. 4.*<sup>77</sup> Nettrygdardepilin kann áseta nærri reglur um krøv til tiltøk eftir stk. 1 og 2.

### *Trygdargóðkenning*

**§ 10.**<sup>78</sup> Landsstýrisfólkið kann áseta reglur um at verja og trúnaðarflokka upplýsingar og áseta reglur um trygdargóðkenningar.

*Stk. 2.* Kjarnueindir kunnu søkja landsstýrisfólkið um trygdargóðkenning fyri starvsfólk, sum røkja ella skulu røkja ávís stórv.<sup>79</sup>

<sup>70</sup> NIS2 Art. 21, stk. 2. “Lov om foranstaltninger til sikring af et højt cybersikkerhedsniveau”, § 6 stk. 1.

<sup>71</sup> Sambært lögfrøðiorðalistanum hjá Sigurd Joensen verður “proportionalitetsprincippet” nevnt “lutfalsmeginreglan” á føroyskum.

<sup>72</sup> Dansk: “kryptografi”. Enskt: “cryptography”. NIS2 Art. 21, stk. 2 litra h. Sprotin: dulmálsvísindi. Hetta eru vísindi um trygt samskifti og fevnir um ymiskar hættir at tryggja at dátur bert eru atkomiligar hjá teimum sum eru heimilaði til tess.

<sup>73</sup> Dansk: “kryptering”. Enskt: “encryption”. NIS2 Art. 21, stk. 2 litra h. Sprotin: umskriva til dulmál, skriva í kodu, brongla. T.e. at umbroyta information so hon gerst ólesilig fyri óviðkomandi.

<sup>74</sup> Enski teksturin er: “human resources security, access control policies and asset management”.

<sup>75</sup> Dansk: “autentificering”. Enskt: “authentication”. Sprotin FØ-EN umsetur “samgildi” til “authentication”. Kanska óheppið, at Sprotin eisini nýtir “samgildi” um orðið, analog.

<sup>76</sup> NIS2 Art. 21, stk. 4. “Lov om foranstaltninger til sikring af et højt cybersikkerhedsniveau”, § 6 stk. 2.

<sup>77</sup> “Lov om foranstaltninger til sikring af et højt cybersikkerhedsniveau”, § 6 stk. 3.

<sup>78</sup> Mótstøðuførisdirektivið, Art. 14, stk. 1. “Udkast til lov om kritiske enheders modstandsdygtighed”, § 9.

<sup>79</sup> Mótstøðuførisdirektivið, Art. 14 stk. 1 litra a) – c) nevnr, at talan kann vera um persónar sum:

*Stk. 3.* Nettrygðardepilin kann krevja, at starvsfólk, ið røkja ávís stórv fyri eina kjarnueind, skulu vera trygdargóðkend.

*Stk. 4.* Nettrygðardepilin kann krevja, at ávís útgerð skal verða trygdargóðkend.

#### *Ferðsla til kreppurakstur*

**§ 11.** Nettrygðardepilin kann áleggja fjarskiftisveitarum at hava fylgisveinasamband tøkt at brúka, um samskiftið umvegis sjókaðalar er heilt ella lutvíst óvirkið.

*Stk. 2.* Nettrygðardepilin kann áleggja fjarskiftisveitarum at gera tøk markamót og at innrætta sínar net og kunningarskipanir og virkseimið annars soleiðis, at til ber at taka ímóti serskildari ferðslu til og frá kjarnueindum og at raðfesta hesa ferðslu við atliti til samskifti yvir fylgisvein sambært stk. 1.

**§ 12.** Kjarnueindir skulu serskilt fyri hvørja einstaka kjarnutænastu, sum tær veita, og sum er treytað av fjarskiftissambandi, skipa sínar net og kunningarskipanir soleiðis, at tað ber til at sundurskilja ferðslu, sum er neyðug fyri at veita einstøku kjarnutænastuna frá aðrari ferðslu, og beina hana serskilt til annaðhvørt egið fylgisveinasamband ella til markamót til fylgisveinasamskifti hjá fjarskiftisveitarum, samanber § 11.

*Stk. 2.* Kjarnueindir kunnu gera avtalu á handilsligum grundarlagi við fjarskiftisveitarar um íbinding til fylgisveinasamskifti, samanber stk. 1 og § 11.

**§ 13.** Nettrygðardepilin kann taka avgerð um raðfestingar av ferðslu í sambandi við fylgisveinasamskifti, undir hesum avgerðir, sum kunnu ávirka ella skerja egi fylgisveinasamband hjá eindum, samanber §§ 11 og 12.

*Stk. 2.* Kjarnueindir skulu lata Nettrygðardeplinum eina lýsing av kjarnutænastum teirra við atliti til íbinding í markamót til fylgisveinasamskifti sambært stk. 1 og § 11, undir hesum lýsa samskiftistørvin, og hvussu tíðarkritisk veitingin er.

*Stk. 3.* Nettrygðardepilin kann áseta reglur fyri kjarnueindir og fyri fjarskiftisveitarar um íbinding til fylgisveinasamskifti hjá fjarskiftisveitarum, samanber §§ 11 og 12 stk. 1, undir hesum um markamót fyri ferðslu til fylgisveinasamskifti, um kravda íbinding ella undantak frá íbinding fyri ávísar tænastr, um raðfesting av ferðslu, um kostnað fyri íbinding og rakstur, um tilbúgvingarroyndir fyri slíkar tænastr o.a., sum eru viðkomandi til tess at tryggja munadygga nýtslu av avmarkaðum fjarskiftissambandi í kreppustøðu.

#### *Leiðslugóðkenning av tiltøkum*

**§ 14.**<sup>80</sup> Tey tiltøk, sum ein kjarnueind setir í verk grundað á skyldirnar í § 9, stk. 1-3, reglum ásettar eftir § 9, stk. 4, og skyldum ásettar í § 12, stk. 1 og § 13 stk. 2, skulu góðkennast av leiðslu eindarinnar. Leiðslan hevur umsjón við, at tiltøkini verða framd, og tryggjar, at tiltøkini hava neyðuga virknaðin.

*Stk. 2.*<sup>81</sup> Limirnir í leiðsluni av eini kjarnueind skulu luttaka á viðkomandi skeiðum um stýring av nettrygðarvátum.

- 
- 1) starva innan viðkvom øki hjá eini avgerandi eind ella til fyrimunar fyri eina avgerandi eind, serstakliga viðvíkjandi mótstøðuførinum hjá eindini,
  - 2) eru heimilaðir beinleiðis atgongd ella fjaratgongd til hølir, upplýsingar ella eftirlitsskipanir hjá eini avgerandi eind, undir hesum í sambandi við trygdina hjá avgerandi eindini, ella

- 3) umhugsað verður at seta í starv, sum inniber uppgávur ella atgongd eftir nr. 1) og 2).

<sup>80</sup> NIS2 Art. 20, stk. 1. “Lov om foranstaltninger til sikring af et højt cybersikkerhedsniveau”, § 7 stk. 1.

<sup>81</sup> NIS2 Art. 20, stk. 2. “Lov om foranstaltninger til sikring af et højt cybersikkerhedsniveau”, § 7 stk. 2.

Stk. 3. Leiðslan av eini kjarnueind skal tryggja sær, at starvsfólkini hava neyðugar førleikar at stýra nettrygdarvátum, undir hesum við jøvnum millumbilum meta um førleikatørvin.

*Nýtsla av serstøkum kst-vørum,  
tænastum og tilgongdum*

§ 15.<sup>82</sup> Nettrygdardepilin kann áseta reglur um, at kjarnueindir skulu nýta serstakar kst-búnaðir, kst-tænastur og kst-tilgongdir til tess at sanna, at ávís krøv í § 9, stk. 1 og 2, ella reglur um krøv til tiltøk ásett sambært § 9, stk. 4, eru lokin.

## Kapittul 6 At fráboða Nettrygdardeplinum

### *Fráboðanarskylda*

§ 16.<sup>83</sup> Kjarnueindir skulu uttan óneyðugt drál fráboða Nettrygdardeplinum um allar týðandi hendingar.

Stk. 2. Ein hending verður mett sum týðandi hending, um:<sup>84</sup>

- 1) hon hevur elvt til ella kann elva til álvarsligt rakstrarólag fyri tænasturnar, ella til búskaparlig tap fyri ávirkaðu eindina, ella
- 2) hon hevur ávirkað ella kann ávirka aðrar likamligar ella lögfrøðiligar persónar við at elva til týðandi materiellan ella immateriellan skaða.

Stk. 3. Landsstýrisfólkið kann áseta nærri reglur, um nær ein hending er týðandi.

§ 17.<sup>85</sup> Fráboðan sambært § 16 skal skipast soleiðis:

- 1) Ein árlafráboðan, sum skal tilskila, um illgruni er um, at týðandi hendingin stavar frá ólógligum ella meinfýsnum gerðum, verður send uttan óneyðugt drál og í øllum førum innan 24 tímar eftir, at eindin gjørdist varug við týðandi hendingina.
- 2) Ein dagförd fráboðan verður send uttan óneyðugt drál og í øllum førum innan 72 tímar eftir, at eindin gjørdist varug við týðandi hendingina. Fráboðanin skal dagføra upplýsingarnar frá árlafráboðanini, samanber nr. 1, og skal geva eina innleiðandi meting av týðandi hendingini, undir hesum álvarsemi, ávirkan og, um gjørligt, álopstekin.
- 3) Ein fyribils frágreiðing við øllum týðandi støðudagføringum verður send, tá ið Nettrygdardepilin biður um tað.
- 4) Ein endalig frágreiðing verður send í seinasta lagið ein mánað eftir fráboðanina um hendingina, samanber nr. 2. Frágreiðingin skal fevna um:
  - a) Eina nágreiniliga lýsing av hendingini, undir hesum álvarsemi og ávirkan.
  - b) Slag av hóttan ella grundleggjandi orsök, sum sannlíkt hevur elvt til hendingina.
  - c) Tiltøk<sup>86</sup>, sum hava verið ella framhaldandi eru í gongd.
- 5) Um hendingin framvegis er í gongd, tá ið endaliga frágreiðingin sambært nr. 4 skal sendast, skal rakta eindin í staðin senda eina støðufrágreiðing um hetta mundið, og eina endaliga frágreiðing í seinasta lagið ein mánað eftir, at hendingin er handfarin.

---

<sup>82</sup> NIS2 Art. 24, stk. 1. “Lov om foranstaltninger til sikring af et højt cybersikkerhedsniveau”, § 8.

<sup>83</sup> NIS2 Art. 23 stk. 1 og 2. Udkast til “Lov om foranstaltninger til sikring af et højt cybersikkerhedsniveau”, § 12.

<sup>84</sup> NIS2 Art. 23 stk. 3. “Udkast til “lov om foranstaltninger til sikring af et højt cybersikkerhedsniveau”, § 12, stk. 2.

<sup>85</sup> NIS2 Art. 23 stk. 4. Udkast til “Lov om foranstaltninger til sikring af et højt cybersikkerhedsniveau”, § 13.

<sup>86</sup> Alternativt “avmarkandi tiltøk”, “linnandi tiltøk”, “bøtandi tiltøk”. Dansk: “afbødende foranstaltninger”. Svenskt: “Tillämpade och pågående begränsande åtgärder.”

*Stk. 2.* Álitistænastuveitarar, ið verða raktir av eini týðandi hending, skulu fráboða hendingina sambært stk. 1, nr. 2 uttan óneyðugt drál, og í øllum førum innan 24 tímar eftir, at álitistænastuveitarin gjørdist varugur við týðandi hendingina.

*Stk. 3.* Nettrygdardepilin svarar fráboðandi eindini uttan óneyðugt drál, og har tað er gjørligt, innan 24 tímar frá móttøku av árlafráboðanini, samanber stk. 1, nr. 1, undir hesum við fyrstu afturboðanini uppá týðandi hendingina. Um eindin biður um tað, skal Nettrygdardepilin eisini veita leiðbeining ella verklig ráð um at seta í verk tiltøk<sup>87</sup> og tøkniligan ískoytisstuðul.

#### *Sjálvbodin fráboðan*

**§ 18.**<sup>88</sup> Eindir kunnu sjálvbodnar fráboða Nettrygdardeplinum um hendingar, nærumhendingar og nethóttanir.

*Stk. 2.* Sjálvbodnar fráboðanir verða skipaðar og viðgjørðar sambært mannagongdini í § 17. Nettrygdardepilin kann raðfesta fráboðanir móttiknar sambært § 16 framum sjálvbodnar fráboðanir.

### **Kapittul 7**

#### **At fráboða tænastróttakarum og almenninginum**

##### *At fráboða tænastróttakarum*

**§ 19.**<sup>89</sup> Kjarnueindir skulu, har tað er viðkomandi, uttan óneyðugt drál boða móttakarum av sínum tænastróttum um týðandi hendingar, sum sannlíkt fara at ávirka tænastróttveitingina neiliga.

---

<sup>87</sup> § 13 stk. 3 í udkast til “Lov om foranstaltninger til sikring af et højt cybersikkerhedsniveau” endar við “... og supplerende teknisk bistand”. Hetta er ikki við í NIS2.

<sup>88</sup> NIS2 Art. 30 stk. 1. Udkast til “Lov om foranstaltninger til sikring af et højt cybersikkerhedsniveau”, § 14.

<sup>89</sup> NIS2 Art. 23 stk. 1, 2. setningur. Udkast til “Lov om foranstaltninger til sikring af et højt cybersikkerhedsniveau”, § 15.

*Stk. 2*<sup>90</sup>. Kjarnueindir skulu uttan óneyðugt drál upplýsa móttakarum av sínum tænastróttum, sum møguliga eru ávirkaðir av eini týðandi nethóttan, um møguligar atgerðir ella ábøtur sum móttakararnir kunnu seta í verk sum aftursvar til nethóttanina. Er tað viðkomandi, skulu eindirnar eisini kunna nevndu móttakarar um tað týðandi nethóttanina.

#### *At kunna almenningin*

**§ 20.**<sup>91</sup> Nettrygdardepilin kann eftir ummæli frá raktu eindini kunna almenningin um eina týðandi hending ella krevja, at eindin kann almenningin um ta týðandi hendingina.

### **Kapittul 8**

#### **Nettrygdardepilin**

**§ 21.** Nettrygdardeplinum virkar fyri at røkka endamálinum við hesi lógtingslóg. *Stk. 2.* Nettrygdardepilin er myndugleiki í nettrygdarmálum og tekur, um annað ikki er ásett, avgerðir eftir hesi lógtingslóg og hevur eftirlit við, at ásetingarnar í lógtingslógini og reglur ásettar við heimild í lógtingslógini verða hildnar.

*Stk. 3.* Landsstýrisfólkið kann ikki geva Nettrygdardeplinum tænastrótt um, hvussu Nettrygdardepilin skal røkja myndugleikauppgávu sína í ítøkiligum málum, um viðgerð av og avgerð í einstøkum málum, um gerð av fyrisingarligum reglum á økjum, sum Nettrygdardepilin við lógtingslóg hevur fingið heimild at áseta reglur um, ella um annað eftirlitsvirksemi hjá

<sup>90</sup> NIS2 Art. 23 stk. 2. Udkast til “Lov om foranstaltninger til sikring af et højt cybersikkerhedsniveau”, § 15 stk. 2.

<sup>91</sup> NIS2 Art. 23, stk. 7. Udkast til “Lov om foranstaltninger til sikring af et højt cybersikkerhedsniveau”, § 16 stk. 1 og 2. Stk. 3 og 4 í nevndu lóg eru ikki aktuell í Føroyum. Stk. 3 tí at vit hava valt at tað altíð er CSIRT sum kannar ella krevur at kunning verður gjørd, og stk. 4 tí tað fevnir um kunning av øðrum ES-limalondum.

Nettrygdardeplinum, sum skal tryggja, at lögtingslógin og reglur, givnar við heimild í lögtingslógini, verða hildnar.

*Stk. 4.* Landsstýrisfólkið kann áseta reglur um virkisøki og fyrisiting, undir hesum trygdargóðkenning hjá leiðslu og starvsfólki á Nettrygdardeplinum.

#### *Innsavnan av upplýsingum*

§ 22.<sup>92</sup> Nettrygdardepilin kann krevja allar upplýsingar, dátur o.a. útflyggjaðar, sum Nettrygdardepilin metir hava týðning fyri virkseimið hjá Nettrygdardeplinum ella fyri at gera av, um ávís viðurskifti eru fevnd av lögtingslógini. Upplýsingarnar, dátur o.a. kunnu vera av einum og hvørjum slagi. Nettrygdardepilin kann eisini krevja, at upplýsingar, dátur o.a. verða latnar inn regluliga, og kann seta krøv til innihald, uppseting, elektroniska innlating, innlatingarfreistir o.a.

*Stk. 2.* Tað er skyldan hjá øllum eindum at veita upplýsingar sambært stk. 1.

#### *Skráseting av eindum*

§ 23.<sup>93</sup> Nettrygdardepilin kann áleggja eindum skyldu at lata seg skráseta í skrá hjá Nettrygdardeplinum við upplýsingum, sum kunnu eyðmerkja eindina so sum kontaktupplýsingar, slag av virkseimi, IP-talstrekki o.a., og kann áleggja eindum leypandi at boða frá broytingum í upplýsingunum.

*Stk. 2.* Nettrygdardepilin kann gera nærri reglur um innihald, uppseting, elektroniska innlating, innlatingarfreistir o.a. sambært stk. 1, samanber § 22.

#### *Kortlegging*

§ 24. Nettrygdardepilin savnar og viðger upplýsingar, dátur o.a. og kortleggur

undirstøðukervi, undir hesum kjarnukervi, og sínámillum sambond.

*Stk. 2.* Kjarnueindir sambært kapitl 3 hava skyldu at boða Nettrygdardeplinum frá um broytingar í undirstøðukervinum, sum kunnu hava týðning fyri kortleggingina. Nettrygdardepilin avger, hvørjar broytingar eru at meta sum týðandi.

*Stk. 3.* Nettrygdardepilin letur ikki upplýsingar, sum eru savnaðar sambært stk. 1 ella móttiknar sambært stk. 2 víðari. Tó kann Nettrygdardepilin lata kjarnueindum yvirlit yvir egið undirstøðukervi og sambond teirra við onnur undirstøðukervi og skipanir. Eftir ítøkiliga meting kann Nettrygdardepilin í ávísimum førum lata kjarnueindum yvirskipað yvirlit yvir undirstøðukervi og sambond hjá øðrum kjarnueindum til tess at styrkja mótstøðuførið og nettrygdina. Slík yvirskipað yvirlit mugu ikki fara longur niður í smálutir og ikki røkka breiðari enn neyðugt til tess at røkka endamálinum, og skulu taka atlit til at verja trygdina, handilsloynidómar o.a. hjá øðrum eindum.

#### *Portraskanning*

§ 25. Nettrygdardepilin kann gera portraskanning av interneti og kann viðgera og goyma dátur frá skanningum til tess at styrkja mótstøðuførið og nettrygdina.

#### *Trygdartiltøk*

§ 26.<sup>94</sup> Nettrygdardepilin setir í verk tøknilig og bygnaðarlig tiltøk móti, at upplýsingar av tilvild ella ólógliga verða oyddar, mistar ella skalaðar, og móti, at tær koma óviðkomandi til kunnleika, verða

<sup>92</sup> Fjarskiftislógin, § 58 stk. 2 og 3.

<sup>93</sup> NIS2 Art. 27, stk. 1 – 3. Udkast til “Lov om foranstaltninger til sikring af et højt cybersikkerhedsniveau”, § 9.

<sup>94</sup> Lov om Center for Cybersikkerhed, § 18 stk. 1.

misnýttar, ella aðramáta verða viðgjörðar í stríð við lögtingslógina.

### *Tilbúgving og kreppustýring*

§ 27.<sup>95</sup> Nettrygdardepilin samskipar kreppustýringina av umfatandi hendingum í Føroyum.

*Stk. 2.*<sup>96</sup> Nettrygdardepilin ger og heldur við líka eina tilbúgvingarætlan um nettrygd fyri Føroyar, ið verður lögð fyri landsstýrisfólkið til góðkenningar.

Tilbúgvingarætlanin skal áseta, hvussu umfatandi hendingar og kreppur skulu handfarast, og skal serstakliga áseta:

- 1) Máluni fyri tilbúgvingartiltøk og tilbúgvingarvirksemi.
- 2) Uppgávur og ábyrgd hjá Nettrygdardeplinum sum kreppustýringarmyndugleiki.
- 3) Kreppustýringmannagongdir viðvíkjandi nettrygd, undir hesum samskipan við yvirskipaðu tilbúgvingarætlanina fyri Føroyar, og hvørjar samskiftisrásir verða nýttar.
- 4) Tilbúgvingartiltøk, undir hesum venjingar og útbúgvingarvirksemi.
- 5) Viðkomandi almennar og privatar áhugapartar og infrakervi.

### *Notatskylda*

§ 28.<sup>97</sup> Í málum, har avgerð fer at verða tikin, skal Nettrygdardepilin skriva niður

og skráseta innihaldið av teimum veruligu umstøðunum, ið hava týðning fyri avgerðina í málinum. Hetta er tó ikki galdandi, um upplýsingarnar annars síggjast í skjølunum í málinum.

### *Samstarv*

§ 29.<sup>98</sup> Nettrygdardepilin kann samstarva og gera samstarvsavtalur við myndugleikar í øðrum londum.

*Stk. 2.*<sup>99</sup> Nettrygdardepilin kann gera avtalur við útlendskar ella millumtjóða felagsskapir og samstarvsbólkar um samstarv og luttøku.

### *Keyp uttan útboð*

§ 30.<sup>100</sup> Keyp av vørum og tænastum, sum Nettrygdardepilin fremur sum liður í sínum virksemi eitt nú keyp av ritbúnaði, tólbúnaði, kanningum, serfrøðingahjálpi o.a., kann, tá ið atlitid til at verja móttøðuførið og nettrygdina tala fyri tí, fremjast uttan alment útboð og uttan tilboðsfyrirspurning.

### *Gjöld*<sup>101</sup>

§ 31. Landsstýrisfólkið kann áseta reglur um gjöld, innkrevjing og rindan av gjøldum fyri tænastur og eftirlit sambært lögtingslógini.

<sup>95</sup> NIS2 Art. 9 stk. 1 og 2.

<sup>96</sup> NIS2 Art. 9 stk. 4.

<sup>97</sup> Løgtingslóg um innlit í fyrisingina, § 6.

<sup>98</sup> Mótstøðuførisdirektivið, Art. 5 nr. 2: “For the purposes of the first subparagraph, point (c), Member States shall cooperate with the competent authorities of other Member States and the competent authorities of third countries, as appropriate.”

<sup>99</sup> NIS2 Art 17: “Unionen kan, hvor det er hensigtsmæssigt, i overensstemmelse med artikel 218 i TEUF indgå internationale aftaler med tredjelande eller internationale organisationer, der giver mulighed for og tilrettelægger disses deltagelse i bestemte aktiviteter, der foretages af samarbejdsgruppen, CSIRT-netværket og EU-

CyCLONe. Sådanne aftaler skal overholde EU-databeskyttelsesretten”.

<sup>100</sup> Í viðmerkingunum verða m.a. sett hesi sakligu atlit:

- 1) at halda loyniligt arbeidsætlanir, arbeidshættir, útgerð v.m. hjá Nettrygdardeplinum,
- 2) at halda loyniligt ætlaðar kanningar, undir hesum orsökina til slíkar kanningar, hvat skal kannast, vavið og innihaldið í slíkum kanningum, nær kanningin skal fara fram, og hvør kannaða eindin er, ella
- 3) onnur saklig atlit, sum gera seg galdandi við atlit til at verja móttøðuførið og nettrygdina.

<sup>101</sup> Íblástur: lögtingslóg um útbúgving av manning á skipum o. ø., § 6 stk. 2, elveitingarlógin, § 17 stk. 2, lögtingslóg um matvøru, § 43 stk. 1-3, alilógin,

§ 32.<sup>102</sup> Krøv sambært § 31 kunnu verða innheintað og pantað av TAKS eftir reglunum um innkrevjing av skatti og avgjöldum.

Stk. 2. Tey krøv sambært stk. 1, ið ikki verða innheintað av TAKS, kunnu innkrevjast av øðrum innkrevjingarstovni.

Stk. 3. Tann myndugleiki, ið stovnar kravið, kann geva eftir krøv eftir galdandi reglum.

## Kapittul 9 Uppgávur og átøk

§ 33.<sup>103</sup> <sup>104</sup>Nettrygdardepilin avdúkar, greinar, veitir hjálp og ráðgeving og handfer hendingar o.a., undir hesum at:<sup>105</sup>

- 1) <sup>106</sup>yvirvaka og greina nettrygdarhóttanir, viðbrekni og hendingar, og eftir umbøn frá kjarnueindum at veita hjálp til realtíðaryvirvøku ella so gott sum realtíðaryvirvøku av teirra netum og kunningarskipanum,
- 2) ávara, fráboða og breiða út upplýsingar til viðkomandi partar um nettrygdarhóttanir, viðbrekni og hendingar um gjørligt í so gott sum realtíð,
- 3) <sup>107</sup>samskipa og undirstuðla móttiltøk til hendingar og, har tað er viðkomandi,

veita hjálp til kjarnueindir, ið eru ávirkaðar,

- 4) <sup>108</sup>savna inn og greina brotsfrøðiligar dátur, og veita leypandi váðagreining og hendingagreining og skapa tilvitan um nettrygdarstöðuna,
- 5) <sup>109</sup>eftir umbøn frá kjarnueindum veita forvirknar skanningar av teirra netum og kunningarskipanum til tess at avdúka viðbrekni, ið kunnu fáa týðandi ávirkan,
- 6) virka fyri útbreiðslu av hóskaði, tryggum og mótstöðuførum samskiftisamboðum at samskifta við kjarnueindir og aðrar viðkomandi áhugapartar,
- 7) samstarva við viðkomandi áhugapartar innanlands og uttanlands<sup>110</sup>, og
- 8) <sup>111</sup>virka fyri, at viðkomandi áhugapartar taka til sín og seta í verk felags standardiseraðar tilgongdir, klassifiseringarskipanir og flokkanarfrøðiligar<sup>112</sup> skipanir viðvíkjandi mannagongdum til handfaring av hendingum, krepustýring og fráboðanum um viðbrekni.

§ 20, løgtingslóg um heimatænastu, eldrrøkt v.m., § 18 stk. 3, løgtingslóg um sjúkrahúsverkið, § 5 stk. 6, og arbeiðsskaðatryggingarlógin, § 27 stk. 5.

<sup>102</sup> Matvørlógin, § 43 stk. 4-6 og 9.

<sup>103</sup> CSIRT = Computer Security Incident Response Team. Allýsingin byggir á NIS 2 Art. 11 stk. 3-5, og Art. 10 stk. 4.

<sup>104</sup> § 17, stk. 1, í Udkast til lov om foranst...

<sup>105</sup> Mett verður at hendan lýsingin eisini fevnir um uppgáurnar sum eru nevndar í “Lov om Center for Cybersikkerhed”, § 3 stk. 1.

<sup>106</sup> NIS2 Art 11 (3)(a) og § 17, stk. 1, nr. 1, í Udkast til foranst.

<sup>107</sup> § 17, stk. 1, nr. 2 í Udkast til foranst og NIS2 (Art. 11)(2)(c).

<sup>108</sup> NIS2 Art. 11(3)(d).

<sup>109</sup> § 17, stk. 1, nr. 3, í Udkast til foranst.

<sup>110</sup> NIS2 art 10 stk. 7: “CSIRT’erne kan etablere samarbejdsrelationer med tredjelandes nationale enheder, der håndterer IT-sikkerhedshændelser. Som led i sådanne samarbejdsrelationer skal medlemsstaterne lette effektiv og sikker udveksling

af oplysninger med disse tredjelandes nationale enheder, der håndterer IT-sikkerhedshændelser, ved hjælp af relevante protokoller for udveksling af oplysninger, herunder Traffic Light Protocol. CSIRT’erne kan udveksle relevante oplysninger med tredjelandes nationale enheder, der håndterer IT-sikkerhedshændelser, herunder personoplysninger i overensstemmelse med EU-databeskyttelsesret.”

NIS2 Art. 10 stk. 8: “CSIRT’erne kan samarbejde med tredjelandes nationale enheder, der håndterer IT-sikkerhedshændelser, eller tilsvarende organer i tredjelande, navnlig med henblik på at yde dem cybersikkerhedsbistand.”

<sup>111</sup> NIS2 Art. 11(5).

<sup>112</sup> “Flokkanarfrøði” verður á fremmandamáli nevnt “taksonomi”, ið stavar frá griksku orðunum “taxis”, sum merkir skipan ella røð, og “nomos”, sum merkir lóg ella reglur. Talan er sostatt um at skipa t.d. kunning og dátur systematiskt. Sprotin nevnr tað eitt nú skipanarbundin flokking.

*Stk. 2*<sup>113</sup>. Nettrygdardepilin kann nýta eina váðagrundaða tilgongd til raðfesting av uppgávuunum eftir stk. 1.

**§ 34.**<sup>114</sup> Nettrygdardepilin tryggjar, at likamligir og lögfrøðiligir persónar anonymt kunnu fráboða um viðbrekni.  
*Stk. 2.* Landsstýrisfólkið kann áseta nærri reglur um fráboðanir eftir stk. 1.

**§ 35.**<sup>115</sup> Nettrygdardepilin virkar fyri, at eindir av nettrygdarfelagsskapum sjálvbodnar kunnu skifta upplýsingar sínámillum<sup>116</sup>.

*Stk. 2.*<sup>117</sup> Kjarnueindir, sum fara í ella fara burturúr nettrygdarfelagsskapum eftir stk. 1, skulu geva Nettrygdardeplinum fráboðan um hetta.

#### *Yvirvøka av kjarnueindum*

**§ 36.**<sup>118</sup> Nettrygdardepilin kann áleggja kjarnueindum sambært § 6, stk. 2, at tær skulu lata síni net ella kunningar skipanir yvirvaka, samanber § 33 stk. 1.

*Stk. 2.*<sup>119</sup> Nettrygdardepilin kann í ávísium føri áleggja kjarnueindum, sum ikki koma undir stk. 1, at hesar skulu lata net og kunningar skipanir yvirvaka, samanber § 33, stk. 1.

*Stk. 3.*<sup>120</sup> Nettrygdardepilin kann eftir umbøn frá kjarnueindum skipa yvirvøku av net og kunningar skipanum, samanber § 33, stk. 2. Nettrygdardepilin skal ganga slíkum umsóknnum á mót, uttan so at týðandi orsøkir tala ímóti.

*Stk. 4.*<sup>121</sup> Eindir, sum koma undir yvirvøku eftir stk. 1-3, hava skyldu til at viðvirka til, at Nettrygdardepilin kann fremja uppseting og rakstur av ritbúnaði og tólbúnaði til yvirvøku.

*Stk. 5.* Landsstýrisfólkið kann áseta nærri reglur um yvirvøku sambært stk. 1-3, undir hesum um undantøk frá yvirvøku eftir stk. 1, treytir fyri kravdari yvirvøku sambært stk. 2, treytir fyri yvirvøku sambært stk. 3, og nærri krøv sambært stk. 4, og kann áseta gjald o.a. fyri tænastrnar, ið verða veittar sambært § 33 stk. 2.

## **Kapittul 10**

### **Inntriv í fráboðanarloyndina**

#### *Viðgerð í sambandi við yvirvøku*

**§ 37.**<sup>122</sup> Til tess at fremja nettrygd, kann Nettrygdardepilin uttan rættarúrskurð viðgera ferðsludátur, pakkadátur og staðbundnar dátur, ið stava frá kjarnueindum við yvirvøku sambært §§ 36.

**§ 38.**<sup>123</sup> Tá ið grundaður illgruni er um eina hending, kann Nettrygdardepilin uttan rættarúrskurð viðgera staðbundnar dátur hjá eindum, sum ikki hava yvirvøku sambært §§ 36, treytað av, at eindin biður Nettrygdardepilin um tað, skrivliga samtykkir viðgerðina, og Nettrygdardepilin metir, at viðgerðin kann vera við til at verja nettrygdina.

<sup>113</sup> Udkast til lov om foranst. § 17, stk. 2.

<sup>114</sup> NIS2 Art. 12 stk. 1, 2. brot. Udkast til “Lov om foranstaltninger til sikring af et højt cybersikkerhedsniveau”, § 18.

<sup>115</sup> NIS2 Art. 29, stk. 3, samanber stk. 1 og 2.

Udkast til “Lov om foranstaltninger til sikring af et højt cybersikkerhedsniveau”, § 19 stk. 1.

<sup>116</sup> Spurningurin er um Føroyar eru stórar nokk til slíkar nettrygdarfelagsskapir. Kanska heldur at CSIRT virkar fyri at eindir sjálvbodnar kunnu luttaka í nettrygdarfelagsskapi [tvs. man stovnar ein og bert ein felagsskap] og skifta upplýsingar sínámillum.

<sup>117</sup> NIS2 Art. 29, stk. 4. Udkast til “Lov om foranstaltninger til sikring af et højt cybersikkerhedsniveau”, § 19 stk. 2.

<sup>118</sup> Herd í mun til “Lov om Center for Cybersikkerhed”, § 3 stk. 2.

<sup>119</sup> “Lov om Center for Cybersikkerhed”, § 3 stk. 4.

<sup>120</sup> Herd í mun til “Lov om Center for Cybersikkerhed”, § 3 stk. 3.

<sup>121</sup> Lov om Center for Cybersikkerhed, § 3 stk. 5.

<sup>122</sup> Lov om Center for Cybersikkerhed, § 4.

<sup>123</sup> Lov om Center for Cybersikkerhed, § 5.



§ 39.<sup>124</sup> Tá ið grundaður illgruni er um eina hending kann Nettrygdardepilin uttan rættarúrskurð steingja, umbroyta ella leiða aðravegir ferðsludátur og pakkadátur, sum stava frá netum hjá eindum við yvirvøku sambært § 36.

*Stk. 2.* Stk. 1 er eisini galdandi fyri staðbundnar dátur, sum stava frá netum hjá eindum við yvirvøku sambært § 36. Er ein hending staðfest, kann Nettrygdardepilin eftir avtalu við eindina strika staðbundnu dáturnar, sum hava elvt hendingina.

#### *Trygdartøkniligar kanningar*

§ 40.<sup>125</sup> Til tess at kunna vegleiða eindir um fyribyrging av hendingum, kann Nettrygdardepilin gera fyribyrgjandi trygdartøkniligar kanningar, tá ið ein eind hevur umbiðið hetta.

*Stk. 2.* Hevur eindin biðið um hetta, kann Nettrygdardepilin sum liður í fyribyrgjandi trygdartøkniligum kanningum:

- 1) uttan rættarúrskurð viðgera ferðsludátur, pakkadátur og staðbundnar dátur hjá eindini,
- 2) viðgera alment atkomiligar dátur um eindina og starvsfólk hjá eindini,
- 3) seta í verk fyribyrgjandi tiltøk, sum eru vend móti ávísium starvsfólkum ella pørtum í eindini.

#### *Íspunnin álopsmál*

§ 41.<sup>126</sup> Nettrygdardepilin kann seta upp íspunnin álopsmál til tess at útvega vitan um framferðarhátt og amboð hjá álopsmegi, um hetta kann vera viðvirkandi til at styrkja nettrygdina.

*Stk. 2.* Um álopsmegi leggur eftir sær dátur á einum íspunnum álopsmáli, kann Nettrygdardepilin uttan rættarúrskurð viðgera tær goymdu dáturnar, til tess at

avdúka, kanna og viðvirka til at fyribyrgjia hendingum hjá eindum, ella til tess at kunna borgarar og eindir um, at tey eru rakt av eini hending.

#### *Avveiting av skaðiligari ferðslu*

§ 42.<sup>127</sup> Til tess at forða, steðga ella avmarka eini hending, sum er í umbúna ella er í gongd, kann Nettrygdardepilin nýta økisnøvn og tilsvarandi undirstøðukervi, sum álopsmegi brúkar ella hevur brúkt, treytað av at hesi eru tøk til skráseting.

*Stk. 2.* Um Nettrygdardepilin sum liður í nýtsluni av undirstøðukervi eftir stk. 1 móttækur dátur frá triðjamanni, kann Nettrygdardepilin uttan rættarúrskurð viðgera móttiknu dáturnar, til tess at avdúka, kanna og viðvirka til at fyribyrgjia hendingum hjá eindum, ella til tess at kunna borgarar og eindir, um at tey eru rakt av eini hending.

### **Kapittul 11 Skjalaframløga**

§ 43.<sup>128</sup> Til tess at fyribyrgjia ella avdúka eina nethóttan kann áleggjast eini eind at útflyggja upplýsingar um brúkaran av eini teldupostkontu, IP-adressu, einum økisnavni ella øðrum.

§ 44. Avgerð sambært § 43 verður tikin av Føroya rætti eftir umbøn frá Nettrygdardeplinum.

*Stk. 2.* Føroya rættur ger úrskurð í málum um skjalaframløgu. Rættarfundir verða hildnir fyri afturlatnum hurðum.

Úrskurðurin skal nevna tær ítøkiligu umstøðurnar í málinum, ið liggja til grundar fyri avgerðini. Úrskurðurin kann umgerast til eina og hvørja tíð.

<sup>124</sup> Lov om Center for Cybersikkerhed, § 6.

<sup>125</sup> Lov om Center for Cybersikkerhed, § 6 a.

<sup>126</sup> Lov om Center for Cybersikkerhed, § 6 b.

<sup>127</sup> Lov om Center for Cybersikkerhed, § 6 c.

<sup>128</sup> Kapittul 4 a í Lov om Center for Cybersikkerhed – er hon neyðug hjá okkum, jb. § 31 sum gevur víðar heimildir at krevja dátur frá eindum? Gev gætur at ein eind kann bæði vera lögfrøðilig, men kann eisini vera ein likamlig eind.

§ 45. Áðrenn Føroya rættur tekur avgerð um skjalaframløgu eftir § 43, skal tann, ið hevur ræði á upplýsingunum, hava móguleika at úttala seg.

*Stk. 2.* Um viðurskifti hava týðning fyri tjóðartrygd, kann Føroya rættur ella Nettrygdardepilin áleggja tí, ið hevur ræði á upplýsingunum tagnarskyldu í mun ta vitan, sum viðkomandi hevur um málið. Er talan um feløg o.a. er tagnarskyldan eisini galdandi fyri lögfrøðiligar persónar og likamligar persónar, ið vegna teirra tilknýti til felagið o.a. hava fingið kunnleika um málið.

*Stk. 3.* Føroya rættur ella Nettrygdardepilin kann seta avgerð eftir stk. 2 úr gildi. . Avgerð hjá Nettrygdardeplinum um ikki at seta úr gildi eina avgerð sambært stk. 2 verður eftir umbøn lögð fyri Føroya rætt. Viðkomandi skal kunnast um henda rætt.

§ 46. Ásetingarnar í rættargangslógini kapittul 75 um varnarting, og kapittul 98 um kæru til hægri rætt eru galdandi.

§ 47. Nettrygdardepilin tekur, við at seta seg í samband við tann, sum hevur ræði á upplýsingunum, stig til, at úrskurður um skjalaframløgu verður útintur. Úrskurðurin frá Føroya rætti skal eftir umbøn vísast viðkomandi. Noktar viðkomandi uttan lógliga orsök at gera eftir boðunum, eru reglurnar í § 225 í rættargangslógini galdandi.

## **Kapittul 12** **Viðgerð av dátum**

### *Kanning av dátum*

§ 48.<sup>129</sup> Nettrygdardepilin kann fremja sjálvvirkandi kanningar og greiningar av ferðsludátum, pakkadátum og staðbundnum dátum, sum eru savnaðar sambært kapittul 10.

*Stk. 2.* Kanningar og greiningar við hond av dátum, sum eru savnaðar sambært kapittul 10, kunnu bert fara fram undir hesum umstøðum:

- 1) av ferðsludátum, í tann mun tað er neyðugt til tess at avdúka, kanna og hjálpa til at verja móti eini hending,
- 2) av pakkadátum og staðbundnum dátum, um grundaður illgruni er um eina hending, og í tann mun tað er neyðugt til tess at greiða viðurskifti viðvíkjandi hendingini,
- 3) av ferðsludátum, pakkadátum og staðbundnum dátum, sum liður í fyrirbyggjandi trygdartøkniligum kanningum eftir § 40, í tann mun tað er neyðugt til tess at fremja kanningina, og
- 4) av ferðsludátum og pakkadátum, tá ið hetta fer fram sum liður í roynd og stilling av alarmum hjá Nettrygdardeplinum, í tann mun hetta er neyðugt til tess at gera royndina. Royndin skal enda so skjótt, sum endamálið við henni er rokkið.

*Stk. 3.* Bert starvsfólk á Nettrygdardeplinum, sum hava fingið serliga heimild frá leiðsluni til tess, fremja kanningar ella eru til staðar, tá ið kanningar fara fram sambært stk. 2, nr. 4. *Stk. 4.* Illbúnaður, sum verður funnin av tilvild, tá ið ein roynd verður framd eftir stk. 2, nr. 4, kann tó kannast av øðrum enn teimum í stk. 3 nevndu starvsfólkum.

### *At lata dátur víðari*

§ 49.<sup>130</sup> Nettrygdardepilin kann lata víðari ferðsludátur, sum eru savnaðar sambært kapittul 10, til:

- 1) lögregluna, um tað er grundaður illgruni um eina hending,
- 2) eindina, haðani dáturnar stava, um tað er grundaður illgruni um eina hending, og tað er neyðugt til tess at fremja

<sup>129</sup> Lov om Center for Cybersikkerhed, § 15.

<sup>130</sup> Lov om Center for Cybersikkerhed, § 16.

uppgávuna hjá Nettrygdardeplinum, og til

- 3) fýroyskar myndugleikar, fjarskiftisveitarar og aðrar nettrygdartænastur, eins og aðrar myndugleikar og fyrítøkur til tess at ávara, um tað er grundaður illgruni um eina hending, og tað er neyðugt til tess at fremja uppgávuna hjá Nettrygdardeplinum.

*Stk. 2.* Nettrygdardepilin kann lata víðari pakkadátur, sum eru savnaðar sambært kapitl 10, til:

- 1) lógregluna, um tað er grundaður illgruni um eina hending, og
- 2) eindina, haðani dáturnar stava, um tað er grundaður illgruni um eina hending.

*Stk. 3.* Nettrygdardepilin kann lata víðari staðbundnar dátur, sum eru savnaðar sambært kapitl 10, til:

- 1) lógregluna, um tað er grundaður illgruni um eina hending,
- 2) eindina, haðani dáturnar stava, um tað er grundaður illgruni um eina hending, og
- 3) aðrar nettrygdartænastur, um dáturnar eru fingnar til vega sambært §§ 41 og 42.

*Stk. 4.* Nettrygdardepilin kann lata víðari illbúnað, sum er savnaður sambært kapitl 10, til:

- 1) lógregluna,
- 2) myndugleikan ella fyrítøkuna, haðani dáturnar stava, og
- 3) fýroyskar myndugleikar, fjarskiftisveitarar og aðrar nettrygdartænastur eins og aðrar myndugleikar og fyrítøkur til tess at ávara.

*Stk. 5.* Stk. 1-4 eru ikki galdandi fyri dátur, sum eru fingnar til vega í sambandi við roynd og stilling av alarmum hjá Nettrygdardeplinum. Nettrygdardepilin kann tá einans lata víðari í hesum fýrum:

- 1) Illbúnaður, sum er funnin av tilvild, kann latast lógregluni, tí myndugleika ella fyrítøku haðani dáturnar stava, fýroyskum myndugleikum, fjarskiftisveitarum, øðrum nettrygdartænastum, og øðrum myndugleikum og fyrítøkum til tess at ávara.

- 2) Ferðsludátur kunnu latast myndugleika ella fyrítøku, haðani dáturnar stava.

*Stk. 6.* Uttan mun til stk. 1-4 kann Nettrygdardepilin í sambandi við fyribyrgjandi trygdartøknligar kanningar eftir § 40 einans lata víðari upplýsingar um starvsfólk hjá myndugleika ella fyrítøku, um upplýsingarnar eru navnloyndar.

#### *At strika dátur*

**§ 50.** Nettrygdardepilin kann gera av at strika dátur, sum Nettrygdardepilin hevur savnað ella móttikið sambært hesi lógtingslóg.

*Stk. 2.*<sup>131</sup> Dátur, sum eru fevndar av kapitl 10, verða strikaðar, tá ið endamálið við viðgerðini er rokkið.

*Stk. 3.* Uttan mun til stk. 1 og 2 verða dátur í mesta lagi goymdar í 5 ár. Hetta er tó ikki galdandi fyri setanarmál, samanber § 61, stk. 4.

*Stk. 4.* Gera heilt serlig atlit seg galdandi, kann freistin sambært stk. 3 leingjast. Tá skal eftirlitið við Nettrygdardeplinum kunnast, undir hesum um, hvussu leingi freistin verður longd, og um orsøkina til, at freistin verður longd.

### **Kapittul 13**

#### **Viðgerð av persónupplýsingum**

**§ 51.**<sup>132</sup> Í tann mun Nettrygdardepilin savnar inn og viðger persónupplýsingar, skal hetta vera til nágreiniliga tilskilað og heimilað endamál og skulu ikki seinni

<sup>131</sup> Lov om Center for Cybersikkerhed, § 17.

<sup>132</sup> Lov om Center for Cybersikkerhed, § 9 stk. 1 og 2.

viðgerast á ein hátt, sum er í ósamsvari við hesi endamál.

Stk. 2. Persónupplýsingar, ið verða viðgjørðar, skulu vera viðkomandi, nøktandi og avmarkaðar til tað, sum er neyðugt í mun til endamálið við viðgerðini.

Stk. 3. Persónupplýsingar, sum verða viðgjørðar, skulu vera rættar og nøktandi dagførðar. Øll rímlig stig skulu takast fyri at tryggja, at persónupplýsingar, sum eru rangar í mun til tey endamál, sum tær verða viðgjørðar til, verða strikaðar ella rættaðar beinanvegin.

Stk. 4. Persónupplýsingar, sum verða viðgjørðar, skulu goymast soleiðis, at ikki ber til at eyðmerkja tey skrásettu í longri tíðarskeið enn neyðugt við atlit at endamálinum við viðgerðini.

Stk. 5. Persónupplýsingar, sum verða viðgjørðar, skulu viðgerast á ein hátt, sum tryggjar nøktandi trygd av persónupplýsingum, undir hesum vernd ímóti óheimilaðari ella ólógligari viðgerð og ímóti missi av tilvild, oyðing, fyribeining ella skaða, við nýtslu av hóskaði tøkniligum ella bygnaðarligum, herundir fysiskum, tiltøkum.

§ 52.<sup>133</sup> Nettrygdardepilin viðger einans persónupplýsingar, um:

- 1) viðgerðin er heimilað í lóg,
- 2) skrásetti hevur givið samtykki til viðgerð av persónupplýsingum til eitt ella fleiri nágreinað endamál,
- 3) viðgerðin er neyðug til tess at halda eina avtalu, sum skrásetti er partur í, ella fyri at gera tað, sum eftir áheitan frá skrásetta er neyðugt, áðrenn avtalan verður inngingin viðgerðin er neyðug til tess at røkja samfelagsáhugamál<sup>134</sup>,
- 4) viðgerðin er neyðug til tess at halda eina rættarlaga skyldu, sum áliggur dátuábyrgdaranum,

- 5) viðgerðin er neyðug til tess at verja týðandi samfelagsáhugamál,
- 6) viðgerðin er neyðug til tess at røkja samfelagsáhugamál ella uppgávu, sum er fevnd av almennari myndugleikaúttinnan, sum er áløgð Nettrygdardepilin ella triðjiparti,
- 7) viðgerðin er neyðug til tess, at Nettrygdardepilin ella triðjipartur kann fylgja einum heimilaðum áhugamáli, um ikki áhugamál ella grundleggjandi rættindi hjá skrásetta, sum krevja vernd av persónupplýsingum, ganga fram um, ella
- 8) viðgerðin viðvíkur persónupplýsingum, um eru fevndar av kapittul 10.

§ 53.<sup>135</sup> Nettrygdardepilin viðger ikki persónupplýsingar um húðarlit, ættarslag ella etniskan uppruna, ella um politiska, átrúnaðarlaga ella heimspekiliga sannføring ella um yrkisfelagsligt tilknýti eins og viðgerð av ílegudátum, biometriskum dátum við tí endamáli eintýtt at eyðmerkja ein persón, um heilsuupplýsingar ella upplýsingar um kynslig viðurskifti. Nettrygdardepilin viðger heldur ikki persónupplýsingar um revsiverd viðurskifti ella upplýsingar um munandi sosialar trupulleikar og onnur heilt privat viðurskifti.

Stk. 2. Viðgerð av persónupplýsingum sambært stk. 1, kann kortini fara fram, um:

- 1) viðgerðin er heimilað í lóg,
- 2) skrásetti hevur givið samtykki til viðgerð av persónupplýsingunum til eitt ella fleiri nágreinað endamál,
- 3) Viðgerðin viðvíkur persónupplýsingum, sum skrásetti hevur almannakunngjørt,
- 4) viðgerðin er neyðug til tess at sanna, gera galdandi ella verja rættarkrav,
- 5) viðgerðin er neyðug til tess at verja týðandi samfelagsáhugamál.

<sup>133</sup> Lov om Center for Cybersikkerhed, § 10 og Dátuverndarlógin, § 12, stk. 1.

<sup>134</sup> DVL, § 12 stk. 2.

<sup>135</sup> CFCS loven, § 11.

- 6) Viðgerðin viðvíkur persónupplýsingar, sum eru fevndar av kapittul 10.

*At lata víðari og at móttøka persónupplýsingar*

§ 54.<sup>136</sup> Í tann mun Nettrygdardepilin viðger persónupplýsingar letur Nettrygdardepilin ikki persónupplýsingar víðari uttan so, at:

- 1) viðgerðin er heimilað í lóg,
- 2) skrásetti hevur givið samtykki til víðarilát,
- 3) víðarilát røkir privat ella almenn áhugamál, sum greitt ganga fram um áhugamálini, sum krevja loynisemi, undir hesum atlit til grundleggjandi rættindi hjá skrásetta,
- 4) víðarilát er neyðugt til tess, at Nettrygdardepilin kann útinna sítt virksemi, ella er neyðugt í mun til avgerð, sum myndugleikin skal taka, ella
- 5) víðarilát er neyðugt til tess, at uppgávur, sum persónur ella fyrirtøka røkja fyri tað almenna, kunnu útinna.
- 6) víðarilát fevnir um persónupplýsingar, sum verða viðgjørðar sambært kapittul 10.

Stk. 2. Til tess at røkja uppgávnar sambært hesi løgtingslóg kann Nettrygdardepilin lata upplýsingar víðari til myndugleikar í øðrum londum.

Stk. 3.<sup>137</sup> Upplýsingar, sum verða móttiknar, ella sum stava frá einum øðrum landi, skulu viðgerast sum trúnaðarupplýsingar, um so er, at myndugleikin, sum letur upplýsingarnar, metir upplýsingarnar sum trúnaðarupplýsingar.

---

<sup>136</sup> NIS2 Art. 23 stk. 6. Dátuverndarlógin, § 6 nr. 14), og Kunngerð nr. 175 frá 16. Desember 2020 við seinni broytingum um triðjalond, sum hava nøktandi verndarstöði viðvíkjandi flutningi av persónupplýsingum. Udkast til “Lov om foranstaltninger til sikring af et højt cybersikkerhedsniveau”, § 28.

## Kapittul 14 Eftirlit og handhevan

### *Eftirlit*

§ 55.<sup>138</sup> Nettrygdardepilin kann, sum liður í eftirlitinum og eftir einari ítøkiligari meting av umstøðunum í hvørjum einstøkum føri, seta hesi eftirlitstiltøk í verk móttvegis eini kjarnueind:

- 1) Fremja eftirlit á staðnum og gera stakroyndareftirlit.
- 2) Fremja regluligar og málrættaðar trygdargóðskuskoðanir<sup>139</sup>, ella krevja at eindin fær ein skikkaðan óheftan stovn at útinna hesar trygdargóðskuskoðanir, og at úrslitini frá teimum verða tøk hjá Nettrygdardeplinum.
- 3) Fremja trygdargóðskuskoðanir ad hoc.
- 4) Fremja trygdarskanningar.
- 5) Krevja at fáa upplýsingar, sum eru neyðugar til tess at meta um tey tiltøk til stýring av nettrygdarváða, sum viðkomandi eind hevur sett í verk.
- 6) Krevja at fáa atgongd til dátur, skjøl og upplýsingar, sum eru neyðugar til tess at útinna eftirlitsuppgávuna, undir hesum til tess at avgera, hvørt ávís viðurskifti eru fevnd av hesi løgtingslógini ella reglum ásettum við heimild í hesi løgtingslógini.
- 7) Krevja at fáa atgongd til skjalprógv fyri, at nettrygdarpolitikkir eru settir í verk.

Stk. 2. Tá ið eftirlitstiltøkini í stk. 1, nr. 5-7, verða nýtt, skal Nettrygdardepilin upplýsa endamálið við kravinum og nágreina, hvørjar upplýsingar verða kravdar útflýggjaðar.

<sup>137</sup> Udkast til lov om foranstaltninger til sikring af et højt cybersikkerhedsniveau, § 29 stk. 2.

<sup>138</sup> NIS2 Art. 32 stk. 1 og 2. Udkast til “Lov om foranstaltninger til sikring af et højt cybersikkerhedsniveau”, § 21.

<sup>139</sup> Sprotin DK-FO umsetir “audit” til góðskuskoðan.

Stk. 3. Nettrygdardepilin kann m.a. seta nærri krøv til, nær, hvussu og í hvørjum líki upplýsingarnar ella tilfarið nevnt í stk. 1, nr. 5 – 7, skal latast, samanber § 22.

### *Handhevlan*

§ 56.<sup>140</sup> Nettrygdardepilin kann, eftir at hava gjørt eina ítøkiliga meting av umstøðunum í hvørjum einstøkum føri, seta hesi bindandi handhevlanartiltøk í verk móttvegis eini kjarnueind:

- 1) Áleggja eindini at seta tiltøk í verk, sum eru neyðug, til tess at forða fyri ella bøta um eina hending.
- 2) Geva eindini boð ella forboð til tess at tryggja, at eindin lýkur tey krøv, sum løgtingslógin ella reglur ásettar við heimild í løgtingslógini áseta.
- 3) Áleggja eindini at upplýsa teimum likamligu ella lögfrøðiligu persónum, sum eindin veitir tænastur ella útinnir virksemi fyri, og sum kunnu vera ávirkaðir av eini týðandi nethóttan, um slagið av hesi hóttan, og um møgulig verjutiltøk ella bótartiltøk, sum hesir likamligu ella lögfrøðiligu persónar kunnu seta í verk til tess at verja seg ímóti hóttanini.
- 4) Áleggja eindini at fremja tey tilmæli, sum eru úrslit av framdari trygdargóðskuskoðan.
- 5) Áleggja eindini at tilnevna ein ábyrgdarpersón, sum í einum nærri ásettum tíðarskeiði skal hava umsjón við, at eindin heldur reglurnar í §§ 9-13, 16, 17 og 19.
- 6) Áleggja eindini til ikki navnloynt og sambært nærri tilskilaðum hátti at almannakunngerá avgerðir um handhevjutiltøk sambært nr. 1–5 og samandrættir av dómum ella

sektarsamtyktum, har dómur fellur ella samtykt verður gjørd um bót.

§ 57.<sup>141</sup> Um handhevjutiltøk, sum eru áløgd sambært § 56, nr. 1–4, hava víst seg ikki at vera nøktandi, kann Nettrygdardepilin áseta eina tíðarfreist fyri, nær kjarnueindin skal hava fram neyðugu tiltøkini til tess at bøta um manglarnar ella skal hava lokið krøv frá Nettrygdardeplinum. Eru tiltøkini ikki framd innan ásettu freistina, kann Nettrygdardepilin taka avgerð um:

- 1) Fyribils at seta úr gildi eina samsvarsváttan<sup>142</sup> ella góðkenning viðvíkjandi pørtum av ella øllum teimum viðkomandi tænastunum, sum eindin veitir, ella virksemi, sum eindin útinnir.
- 2) Fyribils at banna einum og hvørjum persóni við leiðsluábyrgd á forstjórástøði ella sum lögfrøðiligt umboð hjá eindini at útinna leiðsluvirksemi í viðkomandi eind.

Stk. 2. Fyribils úrgildiseting ella forboð, áløgd eftir stk. 1, kunnu bert brúkast, til eindin tekur neyðug stig til tess at bøta um teir manglar ella at útinna tey krøv frá Nettrygdardeplinum, sum vóru orsök til, at handhevjutiltøkini sambært § 56 vóru sett í verk.

Stk. 3. Eind, undir hesum persónur, sum ein avgerð sambært stk. 1 fevnir um, kann krevja, at avgerðin verður roynd í Føroya rætti. Tann myndugleiki, sum landsstýrisfólkið gevur myndugleika til tess, leggur málið fyri rættin sum borgarligt rættarmál móti tí eind, undir hesum persóni, sum hevur kravt málið lagt fyri rættin.

Stk. 4. Stk. 1-3 eru ikki galdandi fyri almennar fyrisitingareindir.

<sup>140</sup> NIS2 Art. 32 stk. 4, litra a)-h). Udkast til “Lov om foranstaltninger til sikring af et højt cybersikkerhedsniveau”, § 22.

<sup>141</sup> NIS2 Art. 32 stk. 5. Udkast til “Lov om foranstaltninger til sikring af et højt cybersikkerhedsniveau”, § 23.

<sup>142</sup> Enskt: “certification”. Dansk: “certificering”. Svenskt: “certifiering”. Týskt: “Zertifizierung”. Franskt: “certification”.

Stk. 5. Landsstýrisfólkið kann áseta nærri reglur um, hvørjar samsvarsváttanir ella góðkenningar eru fevndar av stk. 1, nr. 1.

§ 58.<sup>143</sup> Áðrenn Nettrygdardepilin tekur avgerð um at seta í verk handhevjutiltøkini sambært §§ 56 ella 57, verður eindin, sum avgerðin viðvíkir, kunna um ætlaðu handhevjutiltøkini og orsökina til tess. Nettrygdardepilin skal geva eindini eina rímliga freist at gera viðmerkingar, uttan í førum, har endamálið við tiltøkunum harvið vildi farið fyri skeyti.

#### *Sínámillum hjálp*

§ 59.<sup>144</sup> Tá ið ein eind veitir tænastr í Føroyum og uttanlands, og net og kunningarskipaninar hjá eindini eru staddar uttanlands, samstarvar Nettrygdardepilin, í tann mun tað er viðkomandi, við skikkaðar myndugleikar uttanlands. Samstarvið fevnir um, at:

- 1) Nettrygdardepilin kannar viðkomandi skikkaðu myndugleikarnar uttanlands, um hvørji eftirlitstiltøk og handhevjutiltøk eru nýtt.
- 2) Nettrygdardepilin kann heita á viðkomandi skikkaðu myndugleikarnar uttanlands um at nýta eftirlitstiltøk og handhevjutiltøk.
- 3) Nettrygdardepilin kann, um ein grundað áheitan kemur um hetta, eftir fòrimuni veita hjálp til skikkaðar myndugleikar uttanlands.

Stk. 2. Nettrygdardepilin kann eftir nærri avtalu fremja felags eftirlitstiltøk saman við skikkaðum myndugleikum uttanlands.

## **Kapittul 15**

## **Eftirlit við Nettrygdardeplinum**

§ 60. Eftirlitsnevnd hevur eftirlit við, at Nettrygdardepilin heldur lóg um nettrygd og reglur, sum eru settar í gildi við heimild í lógini, undir hesum um tey inntriv, sum verða gjørd í fráboðanarloyndina og onnur rættindi hjá tí einstaka, eru lóglig, neyðug og rímlig og standa í mát við endamálið við inntrivinum<sup>145</sup>.

Stk. 2. Eftirlitsnevndin er ein óheftur myndugleiki og fremur sítt virksemi í fullum óheftni.

Stk. 3. Avgerðir, sum Eftirlitsnevndin tekur eftir hesi lóg ella eftir reglum ásettar í hesi lóg, eru endaligar innan fyrisitingina.

§ 61. Í Eftirlitsnevndini eru trýggir limir, sum landstýrisfólkið í nettrygdarmálum tilnevnr.

Stk. 2. Limirnir í Eftirlitsnevndini verða tilnevndir fyri fýra ára skeið. Eftir hetta kann limur endurtilnevnt fýra ára skeið afturat. Eftir tvey skeið kann limur ikki tilnevnt aftur.

Stk. 3. Landsstýrisfólkið í nettrygdarmálum kann ikki afturkalla tilnevning sambært stk. 2, uttan so at limur sjálvur biðjur um tað ella fyrirteytirnar fyri tilnevningini broytast ella falla burtur.

Stk. 4. Limirnir skulu tilsamans hava fòrleika at meta um viðurskifti innan fyrisiting, dátuvernd og kunningartøkni. Fòrólkið í nevndini er lögfrøðingur.

Stk. 5. Eftirlitsnevndin skipar skrivstovu og ásetir egna starvsskipan, undir hesum nærri reglur um arbeiðsbýtið millum Eftirlitsnevndina og skrivsstovuna.

Stk. 6. Limirnir í Eftirlitsnevndini og fólk, sum starvast á skrivstovuni hava skyldu at tuga um tað, sum tey viðgera, fáa at vita ella koma fram á í sambandi við virksemi í

<sup>143</sup> NIS2 Art. 32, stk. 8. Udkast til “Lov om foranstaltninger til sikring af et højt cybersikkerhedsniveau”, § 26.

<sup>144</sup> NIS2 Art. 37 stk. 1 og 2. Udkast til “Lov om foranstaltninger til sikring af et højt cybersikkerhedsniveau”, § 27.

<sup>145</sup> § 18. Tilsynet påser efter klage eller af egen drift, at Politiets Efterretningstjeneste overholder reglerne i §§ 3, 4 og 7-11 og regler udstedt i medfør heraf. Tilsynet varetager endvidere de opgaver, der er nævnt i § 13.

Eftirlitsnevdini. Skyldan er eisini galdandi fyri landsstýrisfólk og onnur.

*Stk. 7.* Limirnir í nevdini fáa fundarpening eftir reglunum, sum eru galdandi fyri tænastrávar menn landsins.

Formaðurin fær dupultan fundarpening.

*Stk. 8.* Landsstýrisfólki kann gera nærri reglur um Eftirlitsnevndina.

**§ 62.** Av egnum ávum ella eftir klagu tekur Eftirlitsnevndin mál upp. Eftirlitsnevndin viðgerð í hesum sambandi, um Nettrygdardepilin fyrisitir lógliga í samsvari við hesa lógtingslóg, undir hesum um tey inntriv, sum verða gjørd í fráboðanarloyndina og onnur rættindi hjá tí einstaka, eru lóglig, neyðug og rímlig og standa í mát við endamálið við inntrivinum.

*Heimild at krevja upplýsingar o.a.*

**§ 63<sup>146</sup>.** Eftirlitsnevndin kann krevja at fáa eina og hvørja upplýsing og eitt og hvørt skjal frá Nettrygdardeplinum útlýggjað, sum hevur týðning fyri virksemd hjá Eftirlitsnevdini, ella fyri at gera av, um ávís viðurskifti eru partur av virkseminum hjá Eftirlitsnevdini sambært hesi lógtingslóg.

*Stk. 2<sup>147</sup>.* Eftirlitsnevndin kann í arbeiði sínum krevja at fáa viðkomandi upplýsingar og skjøl frá øðrum myndugleika, fyrirøku, persóni o.ø. óheft av tagnarskyldu.

*Stk. 3<sup>148</sup>.* Móti at vísa samleikaprógv hevur Eftirlitsnevndin uttan rættarúrskurð altíð atgongd at øllum hølum, har viðgerð, sum verður gjørd fyri Nettrygdardepilin, fer fram, ella har tað er atgongd at upplýsingum, sum verða viðgjørðar, ella har útgerð, hjálpitól, tól o.a. verða goymd ella nýtt.

*Stk. 4.* Tá ið upplýsingar hjá Nettrygdardeplinum eru í varðveitslu uttanhýsis ella verða viðgjørðar uttanhýsis, hevur Eftirlitsnevndin kortini somu atgongd sum eftir stk. 1-3. Heimildin er tó treytað av, at tað ikki er gjørligt at útvega upplýsingarnar beinleiðis frá nettrygdarmyndugleikanum.

*Stk. 5<sup>149</sup>.* Eftirlitsnevndin kann krevja skrivliga frágreiðing, undir hesum hagfrøðiligar dátur, frá Nettrygdardeplinum um verulig og rættarlig viðurskifti.

*Stk. 6<sup>150</sup>.* Eftirlitsnevndin kann krevja, at umboð ella ávíst umboð fyri Nettrygdardeplinum er til staðar fyri at greiða frá teimum viðgjørdu málunum.

*Stk. 7.* Upplýsingar, undir hesum persónupplýsingar, sum verða viðgjørðar, skulu viðgerast á ein lógligan hátt, sum tryggjar nøktandi trygd av persónupplýsingum, undir hesum vernd ímóti óheimilaðari ella ólógligari viðgerð og ímóti missi av tilvild, oyðing, fyribeining ella skaða, við nýtslu av hóskaðum tøkniligum ella bygnaðarligum, herundir fysiskum, tiltøkum. Eftirlitsnevndin skal umframt tryggja, at Eftirlitsnevndin ikki sjálf gerst ein hóttan móti nettrygdini og álitinum hjá persóni, sum letur Nettrygdardeplinum upplýsingar.

*Stk. 8.* Eftirlitsnevndin strikar upplýsingar, tá ið endamálið við viðgerðini av teimum er rokkið.

*Tilmæli*

**§ 64<sup>151</sup>.** Eftirlitsnevndin letur Nettrygdardeplinum tilmæli um viðkomandi viðurskifti og mál.

*Stk. 2<sup>152</sup>.* Um Nettrygdardepilin í serligum føri ger av ikki at fylgja tilmæli frá Eftirlitsnevdini, skal Nettrygdardepilin

<sup>146</sup> § 20, stk. 1, í PET

<sup>147</sup> § 4 í PET.

<sup>148</sup> § 20, stk. 2, í PET

<sup>149</sup> § 20, stk. 3, í PET.

<sup>150</sup> § 20. Stk. 4 í PET.

<sup>151</sup> § 19, stk. 1, í PET (umskrivað).

<sup>152</sup> § 19, stk. 3, í PET.



boða Eftirlitsnevndini frá hesum og uttan óneyðugt drál leggja málið fyri landsstýrisfólkið í nettrygdarmálum at taka avgerð um.

### *Kunning til landsstýrisfólkið í nettrygdarmálum*

§ 65<sup>153</sup>. Eftirlitsnevndin kann landsstýrisfólkið í nettrygdarmálum um viðurskifti og mál, sum Eftirlitsnevndin metir vera viðkomandi hjá landstýrisfólkinum at kunnast um.

### *Árlig frágreiðing*

§ 66<sup>154</sup>. Á hvørjum ári letur Eftirlitsnevndin landsstýrisfólkinum í nettrygdarmálum frágreiðing.  
*Stk. 2.* Landsstýrisfólkið í nettrygdarmálum leggur frágreiðingina fyri Rættarnevndina<sup>155</sup>.

*Stk. 3*<sup>156</sup>. Í frágreiðingini verður tikið atlit til serligu viðurskiftini, sum eru galdandi fyri eftirlitsvirksemi.

*Stk. 4.* Eftirlitsnevndin kann heilt ella lutvíst almennakunngerá frágreiðingina.

### **Kapittul 16** **Kæra**

§ 67. Avgerðir hjá Nettrygdardeplinum kunnu kærast til Eftirlitsnevndina innan 4 vikur eftir, at viðkomandi hevur fingið fráboðan um avgerðina.

*Stk. 2.* Kæru hava ikki steðgandi virknað.

*Stk. 3.* Landsstýrisfólkið kann áseta nærri reglur um kæru, undir hesum at avgerðirnar eru endaligar innan

fyrisingina, um kærufreistir, steðgandi virknað, uppافتurtøku o.a.

*Stk. 4.* Landsstýrisfólkið kann lata kærmyndugleikan til annan fyrisingarligan myndugleika at umsita.

*Stk. 5.* Leggur landsstýrisfólkið kærmyndugleikan til ein annan myndugleika at umsita eftir stk. 4, kann landsstýrisfólkið í hesum sambandi áseta nærri reglur um kæru, undir hesum at avgerðirnar eru endaligar innan fyrisingina, um kærufreistir, steðgandi virknað, uppافتurtøku o.a.

### **Kapittul 17** **Onnur lóggáva**

§ 68.<sup>157</sup> Virksemið hjá Nettrygdardeplinum og Eftirlitsnevndini er undantikið lógtingslóg um innlit í fyrisingina, lógtingslóg um fyrisingarlóg, lógtingslóg um Lógtingsins umboðsmann, lógtingslóg um vernd av persónupplýsingum og lógtingslóg um skjalasøvn. Tó hava Nettrygdardepilin og Eftirlitsnevndin skyldu at fyrisita í samsvari við reglur um grundgeving og gegni í lóg um fyrising.  
*Stk. 2.* *Stk. 1* er eisini galdandi fyri upplýsingar o.a., sum eru fingnar til vega ella eru viðgjørðar sambært hesi lógtingslóg og reglum ásettum við heimild í lógini, tá ið hesar upplýsingar eru latnar øðrum myndugleika.

*Stk. 3.*<sup>158</sup> Tagnarskylda, sum er áløgd eindum við lógtingslóg ella við heimild í lógtingslóg, er ikki galdandi, tá ið eindin samstarvar ella samskiftir við

Nettrygdardepilin ella Eftirlitsnevndina.

*Stk. 4.* Undantøkini í stk. 1 eru ikki galdandi í setanarmálum.

<sup>153</sup> § 19, stk. 2, í PET.

<sup>154</sup> § 22 í PET og § 2 í PET.

<sup>155</sup> § 2, stk. 6, í lov om etablering af et udvalg om forsvarets og politiets efterretningstjenester. Sí annars eisini § 2, stk. 7, í somu lóg.

<sup>156</sup> § 2, stk. 7, í om etablering af et udvalg om forsvarets og politiets efterretningstjenester.

<sup>157</sup> Við hesum verður virksemið hjá Nettrygdardeplinum undantikið lex generalis

ásetingum, og harvið eisini undantikið eftirlitið sambært lex generalis lóggávu. Í staðin koma lex specialis ásetingar um eitt nú persónsupplýsingar beinleiðis inn í nettrygdarlógina, og eftirlit við hesum reglum verður so hjá tí eftirlitsmyndugleika, sum hevur eftirlitið við Nettrygdardeplinum.

<sup>158</sup> Lov om Center for Cybersikkerhed, § 8 b.

## Kapittul 18 Revsing og sekt

### *Daglig og vikulig sekt<sup>159</sup>*

§ 69. Nettrygdardepilin kann áleggja tí, sum ikki letur Nettrygdardeplinum upplýsingar, sum kunnu krevjast eftir hesi løgtingslóg, ella sum ikki heldur treytir ella ger eftir boðum, givin eftir hesi løgtingslóg, ella fylgir eini avgerð hjá Nettrygdardeplinum, dagliga ella vikuliga sekt. Avgerð um sekt kann ásetast samstundis, sum álegging verður givin eftir §§ 55-57.

*Stk. 2.* Sekt áløgd eftir stk. 1. kann verða innheintað við panting saman við innkrevjingarkostnaði. TAKS fremur pantingina sambært stk. 2 eftir reglunum í skattalógini fyri innkrevjing av skattum.

*Stk. 3.* Landsstýrisfólkið kann áseta nærri reglur um sekt undir hesum um stødd, og hvussu leingi tær kunnu renna.

*Stk. 4.* Nettrygdardepilin kann fráfella sektarkrav álagt sambært stk. 1.

### *Revsing*

§ 70. Um ikki harðari revsing er ásett eftir aðrari lóg, verður tann revsaður við sekt, sum tilætlað ella av grovum ósketni:

- 1) Brýtur §§ 8, 9, 12 ella 14.
- 2) ikki heldur treytir, sum eru álagdar eftir § 11, stk. 1-2, § 23, stk. 1, § 36, stk. 1-2, § 43, stk. 1, § 45, stk. 2, § 56, stk. 1, ella § 63, stk. 1, ella ikki ger eftir boðum, givin eftir § 19, stk. 1, § 23, stk. 1, § 24, stk. 2, ella § 56, stk. 1.
- 3) brýtur fráboðanarskylduna eftir § 16, stk. 1, § 17, stk. 1-2, § 19, stk. 1, § 23, stk. 1, § 24, stk. 2, ella § 35, stk. 2, ella ikki heldur fráboðanarfreistina eftir § 16, stk. 1.

4) ikki lýkur krøv eftir § § 10, stk. 3-4, § 20, § 22, stk. 1, § 55, stk. 1, ella § 63, stk. 1-2, 5-6.

5) gevur Nettrygdardeplinum ófullfíggaðar, skeivar ella villleiðandi upplýsingar ella tigur um viðurskifti, sum hava týdning fyri mál, kanning ella greining, sum upplýsingar verða savnaðar til.

6) Forðar Nettrygdardeplinum í at føra eftirlit sambært hesi lóg.

*Stk. 2.* Revsingin sambært stk. 1 kann hækka til fongsul í upp til 1 ár og 6 mánaðir, um brotið er framt tilætlað og av grovum ósketni vísandi til vavið og skaðiligu árinini, sum brotið kann hava við sær.

*Stk. 3.* Revsiábyrgd kann áleggjast feløgum, lögfrøðiligum persónum o.tíl. eftir reglunum í kapitli 5 í revsilógini.

*Stk. 4.* Er fíggarligur vinningur fingin við broti á stk. 1, skal vinningurin inndragast eftir reglunum í kapitli 9 í revsilógini. Ber ikki til at leggja hald á vinningin, skal við áseting av revsing takast serligt fyrilit fyri støddini á náddum ella ætlaðum fíggarligum fyrimuni.

*Stk. 5.* Fyrningarfrestin fyri revsiábyrgd er 5 ár.

### *Fyrisingarligt sektaruppskot*

§ 71. Um brot á hesa løgtingslóg ella reglur givnar við heimild í hesi løgtingslóg ikki hevur strangari revsing við sær enn sekt, kann Nettrygdardepilin við fyrisingarligum sektaruppskoti boða frá, at málið kann avgerast uttan rættarmál, um tann, sum hevur framt brotið, játtar seg sekan í brotinum og játtar at rinda sektina sambært sektaruppskotinum innan nærri ásetta freist.

*Stk. 2.* Ásetingar í rættargangslógini um krav til innihald av ákæruriti og um, at hin skuldsetti ella ákærði ikki hevur skyldu at

<sup>159</sup> Íblástur frá Kappingarlógini, § 34.

úttala seg, eru galdandi í sambandi við sektaruppskot.

*Stk. 3.* Við sektarsamtykt fellur rættarsókn burtur.

## **Kapittul 19**

## **Gildiskoma**

**§ 72.** Henda lögtingslóg kemur í gildi dagin eftir, at hon er kunngjørd.

*Stk. 2.* Samstundis fara úr gildi § 1, stk. 2, og § 58 a í lóg um fjarskifti.

## **Kapittul 1. Almennar viðmerkingar**

### **1.1. Orsakir til uppskotið**

Regluliga frættist um skipanir og fyrirtøkur, sum verða lagdar lamnar orsakað av netálopum. Ítøkilig dømi, sum geva greiðir ábendingar um áhaldandi vandan fyri netálopum á talgildar skipanir, sum eru grundleggjandi samfelagið, finnast eisini í Føroyum.

Til tess at leggja upp fyri áhaldandi váðanum fyri netálopum og ávirkan teirra, legði landsstýrið á heysti 2023 fram *Nettrygdarætlanina*, sum fevnir um at skipa eitt hægri nettrygdarstig til tess at verja kjarnutænastur í okkara samfelag. Nettrygdarætlanin setir 8 strategisk mál og inniheldur 20 átøk, sum skulu røkkast í tíðarskeiðnum 2024-2026.

Við uppskotinum um nettrygdarlóg verður miðað eftir at røkka máli nr. 3 um nettrygdarlóg. Ein nettrygdarlóg er samstundis ein fortreyt fyri at røkka øðrum málum í nettrygdarætlanini.

Við nettrygdarlógini verður mótstøðuføri styrkt og til ber at minka um avleiðingarnar í sambandi við netálop. Nettrygdarlógin er sostatt ein sera týðandi partur av nettrygdarætlanini og okkara førleika áhaldandi at taka við teimum mongu móguleikum, sum talgilding skapar.

### **1.2. Galdandi lóggáva**

Eingin yvirskipað lógtingslóg um nettrygd er galdandi í dag. Løgtingið samtykti í vár uppskot til broytingar í l.l. um fjarskifti, t.e. lógtingslóg nr. 72 frá 22. mai 2015 um fjarskift, sum seinast broytt við lógtingslóg nr. 42 frá 16. mai 2024, sum fevndu um heimildir í sambandi við nettrygd, undir hesum at kortleggja og portraskanna. Lagt verður upp til, at ásetingarnar í fjarskiftislógini viðvíkjandi nettrygd fara úr gildi, tá ið l.l. um nettrygd kemur í gildi.

### **1.3. Endamálið við uppskotinum**

Endamálið við uppskotinum er at styrkja mótstøðuførið og minka um avleiðingarnar í sambandi við netálop.

### **1.4. Samandráttur av nýskipanini við uppskotinum**

Landsstýrið hevur í nettrygdarætlanini lagt upp til, at nettrygdarlógin fylgir ES-direktivinum um nettrygd, NIS2. Uppskotið til l.l. um nettrygd, sum eftir ætlan verður lagt fyri Løgtingið í vár, byggir tí saman við ásetingum úr øðrum direktivum og lógum á NIS2. Við at leggja okkum upp at NIS2, verður mettt, at tað í størri mun ber til at fáa í lag samstarv við skikkaðar myndugleikar uttanlands og atgongd at gagnnýta útbúgvingar, vitan og serfrøði eins og amboð og skipanir.

Við uppskotinum til l.l. um nettrygd verður skotið upp at seta á stovn ein nettrygdardepil, sum við eini røð av heimildum samskipar nettrygdina í Føroyum og hevur eftirlit við, at kjarnutænustur í Føroyum eru samansettar á ein skilagóðan hátt í mun til nettrygd.

#### *Útnevna kjarnutænastur og kjarnueindir*

Sum liður í at styrkja mótstøðuførið, verður undirstøðukervið kortlagt, og landsstýrið letur Nettrygdardeplinum yvirlit yvir kjarnutænastur í samfelagnum. Tá ið hetta arbeiðið er komið væl áleiðis ber til hjá Nettrygdardeplinum at útnevna, hvørjir myndugleikar, fyrirtøkur o.a. eru at meta sum kjarnueindir, sum skulu verjast serliga væl. At vera útnevnd sum kjarnueind

kann hava við sær, at kjarnueindin skal skipa seg á øðrvísi hátt fyri at styrkja móttøðuførið í kjarnutænastuni.

#### *Nettrygdaráttakstoymi*

Lagt verður upp til, at Nettrygdardepilin m.a. fevnir um eitt áttakstoymi, sum kann rykkja út í sambandi við netálop. Møguleikin at rykkja út í sambandi við netálop verður mettur at vera sera týðandi til tess at fremja nettrygd.

#### *Inntriv í fráboðanarloyndina*

Við tí endamáli at forða fyri og avdúka netálop fær Nettrygdardepilin sambært uppskotinum heimild at viðgera upplýsingar um ferðsluna á netinum og seta upp ávaringarskipanir at forða netálopum og seta upp fellur at fanga ella fáa til vega vitan um illgrunasamt virkseml.

Í ávísu førum hevur Nettrygdardepilin heimild at kanna og viðgera innihaldið í samskifti á netinum. Hetta er inntriv í fráboðanarloyndina, sum kann fáa avleiðingar í mun til rættartrygd. Tískil verður samstundis skotið upp til at seta í gildi serstaka lóg um eftirlit við nettrygdarmyndugleikanum.

#### *Eftirlit við Nettrygdardeplinum*

Uppskotið fevnir eisini um eftirlit við Nettrygdardeplinum. Eftirlitsnevndin verður eftir ætlan sett á stovn fyri at hava eftirlit við, at Nettrygdardepilin heldur lóg um nettrygd og reglur, sum eru settar í gildi við heimild í lógini, undir hesum, at tey inntriv, sum verða gjørd í fráboðanarloyndina og onnur rættindi hjá tí einstaka eru lóglig, neyðug og rímlig og standa í mót við endamálið við inntrivinum. Lagt verður upp til, at nevndin verður skipað við trimum limum og skrivstovu, sum kann viðgera einstøk mál, og sum boða landsstýrisfólkinum í nettrygdarmálum frá viðurskiftum í sambandi við virkseml á Nettrygdardeplinum. Árliga letur nevndin umframt landsstýrisfólkinum frágreiðing.

### **1.5. Ummæli og ummælisskjal**

## **Kapittul 2. Avleiðingarnar av uppskotinum**

### **2.1. Fíggjarligar avleiðingar fyri land og kommunur**

Mett verður, at Nettrygdardepilin í 2025 krevur um 6,7 ársverk og eina játtan á umleið 6,34 mill. kr. Mett verður, at depilin í 2026 krevur 10,7 ársverk og eina játtan á 10,05 mill. kr. Játtan til 2025 verður eftir ætlan útvegað í eykajáttanarlóg í apríl 2025.

Mett verður, at uppskotið fer at hava fíggjarligar avleiðingar fyri flestu kommunur, men ilt er at meta um ítøkiligar kostnaðin, sum stendst av uppskotinum.

### **2.2. Umsitingarligar avleiðingar fyri land og kommunur**

Nettrygdardepilin verður eftir ætlan skipaður undir Vinnustovninum. Uppskotið hevur ikki beinleiðis umsitingarligar avleiðingar fyri aðrar stovnar undir landi og kommunum, men mettt verður, at ein nettrygdarlóg fer at hava við sær, at stjórnarráð, stovnar, kommunur og kommunalir felagsskapir, sum veita kjarnutænastur, raðfesta nettrygd og seta neyðuga orku av til at lyfta uppgávnar, sum fylgja við.

### **2.3. Avleiðingar fyri vinnuna**

Uppskotið hevur ikki beinleiðis avleiðingar fyri vinnuna, men í tann mun vinnufyrirøkur eru at meta sum kjarnueindir, verða krøv sett hesum eindum fyri at styrkja móttøðuførið. Eisini kann kortlegging o.a. hava við sær, at vinnan skal seta tíð og orku av til arbeiðið.

Í ES og Danmark er gjørdar kostnaðarmetingar í sambandi við at seta NIS2 í verk. ES hevur mettt, at NIS2 hevur við sær, at fyrirøkur frameftir skulu seta í mesta lagi 22 % av meiri til nettrygd í mun til áðrenn NIS2. ES metir, at talið skal síggjast í mun til minking av kostnaði fyri trygdarhendingar, sum er eitt mundandi stórt tal. Slík kostnaðarmeting er ikki gjørd fyri Føroyar.

Í Danmark verður mettt at 1400 fyrirøkur koma undir NIS2, og mettt verður, at hesar sum liður í at verða mettar sum týðandi eindir ella kjarnueindir skulu seta í verk eina røð av víðfevndum trygdaráttøkum. Um vit rokna um til føroysk viðurskifti, er helst ikki rætt at býta við 100, tí nakrar grundfunctiónir í samfelagnum eru tær somu uttan mun til stødd.

### **2.4. Avleiðingar fyri umhvørvið**

Mett verður ikki, at lógaruppskotið hevur avleiðingar fyri umhvørvið.

### **2.5. Avleiðingar fyri serstøk øki í landinum**

Mett verður ikki, at lógaruppskotið hevur avleiðingar fyri serstøk øki í landinum.

### **2.6. Avleiðingar fyri ávísar samfelagsbólkar ella felagsskapir**

Mett verður ikki, at lógaruppskotið hevur avleiðingar fyri ávísar samfelagsbólkar ella felagsskapir.

### **2.7. Millumtjóðasáttmálar á økinum**

Tað eru ikki millumtjóðasáttmálar á økinum, sum lógaruppskotið fevnir um, sum Føroyar hava skyldu at fylgja.

### **2.8. Tvørgangandi millumtjóðasáttmálar**

Mett verður, at lógaruppskotið er í samsvari við Hoyvíkssáttmálan (Sáttmáli millum stjórn Íslands, øðrumegin, og stjórn Danmarkar og Føroya landsstýri, hinumegin), Evropeiska

mannaréttindasáttmálan sambært anordning nr. 136 af 25. februar 2000 om ikrafttræden for Færøerne af lov om den europæiske menneskerettighedskonvention, og Sáttmála Sameindu Tjóða um réttindi hjá einstaklingum, ið bera brek, sambært bekendtgørelse nr. 35 af 15. september 2006 om rettigheder for personer med handicap.

## **2.9. Markaforðingar**

Mett verður ikki, at uppskotið elvir til markaforðingar.

## **2.10. Revsing, fyrisitingarligar sektir, pantheimildir ella onnur størri inntriv**

Uppskotið hevur ásetingar um revsing, fyrisitingarligar sektir, pantheimildir og inntriv í fráboðanarloyndina.

### *Revsing*

Talan er sum útgangsstøði um heimild at revsa við sekt fyri brot á løgtingslógina. Revsingin kann hækka til fongsul í upp til 1 ár og 6 mánaðir, um brotið er framt tilætlað og av grovum ósketni vísandi til vavið og skaðiligu árinini, sum brotið kann hava við sær.

### *Fyrisitingarligar sektir*

Um brot á hesa løgtingslóg ella reglur givnar við heimild í hesi løgtingslóg ikki hevur strangari revsing við sær enn sekt, kann Nettrygdardepilin við fyrisitingarligum sektaruppskoti boða frá, at málið kann avgerast uttan rættarmál, um tann, sum hevur framt brotið, játtar seg sekan í brotinum og játtar at rinda sektina sambært sektaruppskotinum innan nærri ásetta freist. Við sektarsamtykt fellur sektaruppskotið burtur.

### *Pantiheimildir*

Landsstýrisfólkið kann áseta reglur um gjöld, innkrevjing og rindan av gjøldum fyri tænarur og eftirlit sambært løgtingslógini. Krøv í sambandi gjöld kunnu eftir ætlan verða innheintað og pantað av TAKS eftir reglunum um innkrevjing av skatti og avgjøldum. Tey krøv, ið ikki verða innheintað av TAKS, kunnu innkrevjast av øðrum innkrevjingarstovni.

Nettrygdardepilin kann áleggja tí, sum ikki letur Nettrygdardeplinum upplýsingar, sum kunnu krevjast eftir hesi løgtingslóg, ella sum ikki heldur treytir ella ger eftir boðum, givin eftir hesi løgtingslóg, ella fylgir eini avgerð hjá Nettrygdardeplinum, dagliga ella vikuliga sekt. Sektin kann eftir ætlan verða innheintað við panting saman við innkrevjingarkostnaði. TAKS fremur pantingina sambært eftir reglunum í skattalógini fyri innkrevjing av skattum.

### *Inntriv í fráboðanarloyndina*

Mett verður, at fyri at kunnu fremja nettrygd er neyðugt, at viðkomandi myndugleiki, í hesum føri Nettrygdardepilin, hevur heimild at viðgera dátur, sum eru fevndar av fráboðanarloyndini. Inntrivið kann verða gjørt sjálvvirkandi, soleiðis at ein skipan skjótt fær staðfest, um fráboðanir og annar ritbúnaður á neti ella kunningarskipan eru meinfýsnar ella ikki.

Tað er týðningarmikið, at Nettrygdardepilin ikki fremur fleiri ella størri inntriv í fráboðanarloyndini enn neyðugt og rímligt. Inntrivið skal standa í mót við endamálið. Í mun til rættartrygd og réttindi hjá tí einstaka verður ein eftirlitsnevnd sett á stovn, sum m.a. hevur eftirlit við, at tey inntriv, sum verða gjørd í fráboðanarloyndina og onnur réttindi hjá tí einstaka, eru lóglig, neyðug og rímlig og standa í mót við endamálið við inntrivinum. Eftirlitsnevndin kann fremja kanningar av hesum viðurskiftum av egnum ávum. Eftirlitsnevndin letur Nettrygdardeplinum tilmæli og kann eisini venda sær til

landsstýrisfólkið í nettrygdarmálum um viðurskipti og mál, sum nevndin metir hefur týðning fyri landsstýrisfólkið. Árliga letur nevndin landsstýrisfólkinum eina frágreiðing, sum kann heilt ella lutvíst kunngerast.

### **2.11. Skattir og avgjöld**

Lógaruppskotið hevur ikki við sær skattir og avgjöld.

### **2.12. Gjöld**

Lógaruppskotið hevur ásetingar um gjöld. Talan er um gjald í sambandi við serligar kanningar o.l., sum Nettrygdardeplin kann áleggja eini kjarnueind at fremja.

### **2.13. Áleggur lógaruppskotið likamligum ella lögfrøðiligum persónum skyldur?**

Lógaruppskotið hevur ásetingar um skyldur. Uppskotið áleggur lögfrøðiligum og likamligum persónum skyldu at lata upplýsingar, sum knýta seg at teimum kjarnutænastunum, sum eindin veitir. Hetta er neyðugt fyri, at myndugleikar, fyrítøkur og persónar lata Nettrygdardeplinum upplýsingar. Uppskotið hevur eisini ásetingar um skyldur at boða Nettrygdardeplinum frá.

### **2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?**

Lógaruppskotið leggur heimildir til landsstýrisfólkið at áseta nærri reglur.

#### *§ 5, stk. 5*

Landsstýrisfólkið í nettrygdarmálum kann gera nærri reglur um, hvussu kjarnutænastur skulu eyðmerkjast, og um innihald og uppseting av skráum yvir kjarnutænastur, reglubundnar dagføringar, innlatingarfreistir o.a.

#### *§ 6, stk. 6*

Landsstýrisfólkið kann gera nærri reglur um, nær eind er fevnd av § 6, stk. 1-3, samanber eisini § 2 stk. 2, undir hesum reglur um freist samanber stk. 5, og annað.

#### *§ 7, stk. 3*

Landsstýrisfólkið kann áseta nærri reglur um, nær eitt ólag er at meta sum týðandi ólag.

#### *§ 10, stk. 1*

Landsstýrisfólkið kann áseta reglur um at verja og trúnaðarflokka upplýsingar og áseta reglur um trygdargóðkenningar.

#### *§ 16, stk. 3*

Landsstýrisfólkið kann áseta nærri reglur, um nær ein hending er týðandi.

#### *§ 22, stk. 4*

Landsstýrisfólkið kann áseta reglur um virkisøki og fyrisiting, undir hesum trygdargóðkenning hjá leiðslu og starvsfólki á Nettrygdardeplinum.

#### *§ 33*



Landsstýrisfólkið kann áseta reglur um gjöld, innkrevjing og rindan av gjøldum fyri tænarur og eftirlit sambært lögtingslógini.

§ 34, stk. 2

Landsstýrisfólkið kann áseta nærri reglur um fráboðanir um anonymar fráboðanir eftir stk. 1.

§ 36, stk. 5

Landsstýrisfólkið kann áseta nærri reglur um yvirvøku sambært stk. 1-3, undir hesum um undantøk frá yvirvøku eftir stk. 1, treytir fyri kravdari yvirvøku sambært stk. 2, treytir fyri yvirvøku sambært stk. 3, og nærri krøv sambært stk. 4, og kann áseta gjald o.a. fyri tænarurnar, ið verða veittar sambært § 33 stk. 2.

§ 57, stk. 5

Landsstýrisfólkið kann áseta nærri reglur um, hvørjar samsvarsváttanir ella góðkenningar eru fevndar av stk. 1, nr. 1.

§ 63. Stk. 3

Landsstýrisfólkið kann áseta nærri reglur um sekt undir hesum um stødd, og hvussu leingi tær kunnu renna.

§ 67, stk. 3

Landsstýrisfólkið kann áseta nærri reglur um kærur, undir hesum at avgerðirnar eru endaligar innan fyrisitingina, um kærufreistir, steðgandi virknað, uppafurtøku o.a.

§ 67, stk. 4

Landsstýrisfólkið kann lata kærummyndugleikan til annan fyrisitingarlígan myndugleika at umsita.

§ 67, stk. 5

Leggur landsstýrisfólkið kærummyndugleikan til ein annan myndugleika at umsita eftir stk. 4, kann landsstýrisfólkið í hesum sambandi áseta nærri reglur um kærur, undir hesum at avgerðirnar eru endaligar innan fyrisitingina, um kærufreistir, steðgandi virknað, uppafurtøku o.a.

## **2.15. Gevur lógaruppskotið almennum myndugleikum atgongd til privata ogn?**

Lögtingslógaruppskotið heimilar Nettrygdardeplinum uttan rættarúrskurð atgongd til høli, sum hava týðning fyri, at ein kjarnutænasta kann verða veitt. Talan er sum útgangsstøði um atgongd til ogn hjá fyrítøkum o.ø., men kann eisini fevna um atgongd til privata ogn uttan rættarúrskurð. Tað er umráðandi, at Nettrygdarmyndugleikin hevur heimild til slíka atgongd. Kortini er væntandi, at heimildin sjáldan verður nýtt og einans í tí føri, at tað ikki ber til at útvega upplýsingar á annan hátt, ella tað er átroðkandi í sambandi við netálop.

## **2.16. Hevur lógaruppskotið aðrar avleiðingar?**

Lógaruppskotið hevur við sær broytingar í fjarskiftislógini. Lagt verður upp til, at § 1, stk. 2, og § 58 a í lóg um fjarskifti verða settar úr gildi, samstundis sum nettrygdarlógin kemur í gildi.

Við uppskotinum um nettrygdarlóg verður miðað eftir at rökka máli nr. 3 um nettrygdarlóg í nettrygdarættlanini, sum varð lögð fram á heysti 2023. Ein nettrygdarlóg er samstundis ein fortreyt fyri at rökka øðrum málum í nettrygdarættlanini.

## 2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Ja	Ja	Nei	Nei	Ja
Umsitingarligar avleiðingar	Ja	Ja	Nei	Nei	Ja
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

### Kapittul 3. Serligar viðmerkingar

#### Yvirskipið um uppskotið til nettrygdarlóg

Við nettrygdarlógini verður strembað eftir at røkka máli nr. 3 í Nettrygdarætlan 2024-2026 hjá Landsstýrinum (Uttanríkis- og Vinnumálaráðið, 2023), ið er orðað soleiðis: “Gera nettrygdarlóg, ið fevnir um allar samfelagsgeirar”. Við nettrygdarlógini verður skorað undir fleiri onnur av strategisku málunum í nettrygdarætlanini, eitt nú at verja samfelagstýðandi kt-undirstøðukervi (mál 1), skipa nettrygdartilbúgving (mál 2), skipa nettrygdarmyndugleika (mál 4), at hækka nettrygdarstigið á stovnum og skipanum hjá landinum (mál 5) og menna hugburðin til kt-trygd (mál 8). Nettrygdarlógin er soleiðis ein sera týðandi partur av nettrygdarætlanini.

Í innganginum í nettrygdarætlanini verður m.a. sagt (okkara undirstrikingar):

“Talgildingin er virknisfremjandi og gevur móguleikar fyri fleiri og betri tænastrum og við hesum búskaparligan vøkstur. Við nýggjum móguleikum fylgja ofta nýggjar hóttanir og nýggir váðar. Talgilding er einki undantak, og nettrygd er ein fortreyt fyri at taka av teimum mongu móguleikum, ið talgilding skapar.

Talgildar skipanir, ið mangar virka sum grundleggjandi undirstøðukervi í dagsins samfelagi, eru í áhaldandi vanda fyri at verða álopnar. Vit hoyra regluliga um netálop kring um í heiminum, sum leggja fyrirøktur og skipanir lamnar. Í Føroyum hava vit sæð smærri álop, og tað er bláoygt at halda, at Føroyar kunnu sleppa undan álvarsligum álopum. Avleiðingarnar kunnu vera álvarsamar, um skipanir ikki virka, um dátur bráðliga ikki eru atkomuligar ella koma í skeivar hendur.

Tí mugu vit miðvíst byrgja fyri álopum og skipa eina munadygga tilbúgving, ið kann styrkja um mótstøðuførið og minka um avleiðingarnar, tá ið álop henda.

Tí hevur landsstýrið gjørt hesa nettrygdarætlan.”

Vit hava seinastu nógvu árinum sæð nógv tøknilig framrot, og talgildar skipanir eru partur av at kalla øllum hesum framrotum. Fartelefonin, teldan og stroyming eru nærliggjandi dømi. Men eisini har vit kanska ikki geva tí gætur í dagligdegnum. Stroyming av útvarpi og sjónvarpi, hitaskipanin í húsinum, gjaldsterminalar í handlunum, bilurin og ferðsluljósini. Á arbeiðsplássinum verða nógv uppgávur loystar við talgildum hentleikum; nógv maskinur eru teldustýrdar, smoltstøðir og alibrúk eru í stóran mun teldustýrd, øll umsiting nýtir í dag talgildar hentleikar, ja sjálvt lásaskipanir á summum arbeiðsplássum eru talgildar. Okkara sjúkrahús, kommunulæknar, apotek og aðrar heilsuskipanir eru bundin at talgildum skipanum. Og soleiðis kundu vit hildið fram. Og nýggj tøkni kemur alla tíðina. Seinastu árinum hava vit til dømis fingið 5G og vitlíki, og at síggja til er hetta kanska byrjanin til eina nýggja talgildiskollvelting.

Samstundis gerast talgild infrakervi meira og meira samantvunnin, soleiðis at tað kann vera torført at hava yvirlit yvir, hvussu ymsu skipanirnar ávirka hvørja aðra, ella eru bundnar at hvørjari aðrari.

Endamálið við nettrygdarlógini er soleiðis at tryggja, at vit áhaldandi kunnu taka við teimum mongu móguleikum, ið talgilding skapar. Og hetta verður gjørt við at styrkja um mótstöðuførið og minka um avleiðingarnar, tá ið álop henda.

Landsstýrið hevur í nettrygdarættlanini lagt upp til, at nýggja nettrygdarlógin skal fylgja NIS2, ið snýr seg um nettrygd.

NIS2 direktivið<sup>160</sup> (hereftir NIS2) og mótstöðuførisdirektivið<sup>161</sup> (hereftir CER<sup>162</sup>) eru tætt samantvinnað. Tey eru hugsað sum ein samfylldi heild, sum skal verja bæði móti nethóttanum og fysiskum hóttanum móti kjarnueindum. Eindir, sum eru útpeikaðar at vera “avgerandi eindir”<sup>163</sup> sambært CER eru samstundis eru at meta sum “kjarnueindir”<sup>164</sup> sambært NIS2<sup>165</sup>, og CER fevnir tí ikki um viðurskifti sum eru fevnd av NIS2. Av hesi orsök eru partar av CER tiknir við í fyriliggjandi uppskot til nettrygdarlóg. Tað snýr seg serstakliga um útpeikan av kjarnutænastum<sup>166</sup> og útpeikan av avgerandi eindum, ið sambært CER sjálvvirkandi koma undir NIS2. Tí byggir nettrygdarlógin á bæði NIS2 direktivið og CER direktivið.

Við tað, at nettrygdarlógin leggur seg tætt uppá nevndu ES direktivunum, so skuldi borið til at fingið samstarv í lag við skikkaðar myndugleikar uttanlands og við ES samstørv og stovnar. Við at fylgja ES normum og standardum, verður latið upp fyri atgongd til at gagnnýta amboð, ið eru ment til ES, og luttaka í útbúgvungum innan nettrygd, sum eru rættaðar móti ES, og annars at útvega vitan og serfrøði uttanlands. Fyrirøkur í Føroyum, serstakliga tær, sum virka í ES, og útlenskar fyrirøkur, sum bjóða seg fram í Føroyum, fáa javnbjóðis og altjóða kendar karmar at halda seg til.

NIS2 og CER direktivini leggja seg tætt uppá ávísam ISO standardum<sup>167</sup>. ISO standardir eru væl kendir í Føroyum, og við at fylgja teimum ber í stóran mun til at lúka krøvini í NIS2.

Niðanfyrir verður yvirskipað greitt frá tilgongdini í ES viðvíkjandi mótstöðuføri og nettrygd. Síðan verða yvirskipaði viðurskifti úr NIS2 og CER direktivunum og DORA fyriskipanini viðgjørd. Eftir hetta er eitt brot er um orku og fjarskiftisgeiran, eitt brot er um, hvussu ES leggur upp til at myndugleikar samskipa og samskifta tvørturum direktiv og fyriskipanir. Loksins er eitt brot um frávik frá ES direktivunum, sum fyriliggjandi uppskot til nettrygdarlóg leggur upp til.

### **Tilgongdin til mótstöðuføri og nettrygd í ES**

Nettrygdarlógin (NTL) tekur høvuðsstøði í tveimum direktivum, sum eru galdandi í ES, NIS2 direktivið<sup>168</sup> og CER direktivið<sup>169</sup>. Bakstøðið fyri hesum direktivum er í stuttum hetta:

---

<sup>160</sup> Direktiv 2022/2555/EU

<sup>161</sup> Direktiv 2022/2557/EU

<sup>162</sup> CER stendur fyri “Critical Entities Resilience”.

<sup>163</sup> Enskt: “critical entities”. Dansk: “kritiske enheder”. Mótstöðuførisdirektivið, Art. 6.

<sup>164</sup> Enskt: “essential entities”. Dansk: “væsentlige enheder”.

<sup>165</sup> NIS2 Art. 3 nr. 1 litra f).

<sup>166</sup> Enskt: “essential services”. Dansk: “væsentlige tjenester”.

<sup>167</sup> Viðkomandi fyri NIS2 eru m.a. hesir standardir: ISO 27001, 27002, 27005, 27035, 27301 og 27701.

Viðkomandi fyri mótstöðuførisdirektivið eru m.a. hesir standardir: ISO 22301, 27031, 31000, 22318 og 28000.

<sup>168</sup> 2022/2555/EU (NIS2 Directive)

<sup>169</sup> 2022/2557/EU (CER Directive)

ES tók eitt tað fyrsta stigið til at regulera net og kunningartrygd í samveldinum við kommissiósfráboðanini til m.a. ráðið<sup>170</sup> og parlamentid í ES: “*Net og kunningartrygd: Uppskot til eina evropeiska tilgongd*”<sup>171</sup> (European Commission, 2001). Endamálið var at hækka tilvitanina um, at tað var neyðugt at gera haldgóð trygdarátøk, nú talgildar loysnir vunu alt meira fram. ES lond vóru eggjaði til at taka spurningin um net og kunningartrygd upp, og við tað, at nethóttanir ikki kenna landamørk, at samskipa tilgongdina til net og kunningartrygd í ES. M.a. var lagt upp til, at londini gera strategi og politikkir fyri net og kunningartrygd, og skuldu seta tiltøk í verk til tess at verja kritiskt infrakervi. Hetta var í 2001, og hetta var helst fyrsta stigið at gera eina struktureraða kollektiva tilgongd til nettrygd innan ES.

ES stovnaði ENISA (European Agency for Cybersecurity) í 2004<sup>172</sup> við tí endamáli at veita kunnleika og hjálp til ES limalond til tess at fyrirbyggja, avdúka og svara aftur uppá nettrygdaravbjóðingar (European Parliament and Council, 2004).

Í 2005 samtykti ES sonevnda rammuvgerðina um álop á kunningarskipanir<sup>173</sup> (European Council, 2005). Endamálið var at tryggja eins reglur viðvíkjandi netbrotsverkum (*cybercrime*) í ES londunum. Rammuvgerðin var í 2013 avloyst av direktivinum um álop á kunningarskipanir<sup>174</sup>, sum áleggur limalondunum at gera tað revsivert at fremja ella viðvirka til ávís sløg av álopum á kunningarskipanir, og ásetir minsturevsingar fyri slík netbrotsverk.

Í 2009 ásetti ES krøv til nettrygdina hjá fjarskiftisveitarum við ískoymtdirektivi<sup>175</sup> til ES Rammudirektivið fyri elektronisk samskiftiskervi og tænastr<sup>176</sup>, sum varð sett í gildi í 2002 (European Parliament and Council, 2002; 2009). Hetta varð endurspeglad í § 26 í nýggju fjarskiftislógini, sum fekk gildi 1. januar 2016.

Næsta stóra stigið hjá ES til tess at verja nettrygdina kom í 2016 við sonevnda NIS direktivinum<sup>177</sup> (*Network Information Security*)<sup>178</sup>, hereftir nevnt NIS1, sum limalondini høvdu skyldu til at útmynta í nationalari lóg í seinasta lagi 1. mai 2018 (European Parliament and Council, 2016). Direktivið álegði limalondum at samtykkja eina nationala strategi fyri nettrygd í net og kunningarskipanum; setti á stovn samstarvsfora millum limalondini, herundir CSIRT-kervið<sup>179</sup> til at handfara hendingar, álegði veitarum av kjarnutænastum og talgildum tænastr trygdarkrøv og fráboðanarkrøv og álegði limalondunum at útnevna skikkaðar myndugleikar, útnevna eina kontaktmiðstöð (*single point of contact*) og at stovnseta nettrygdarátakstoymi (CSIRT)<sup>180</sup>.

---

<sup>170</sup> Ráðið fyri Evropeiska Samveldið. Limirnir har eru ráðharrar úr ES londunum. Ikki at blanda við Evroparáðið, har stjórnar- ella ríkisleiðarar úr ES londunum hava sæti.

<sup>171</sup> Communication From the Commission to The Council, The European Parliament, The European Economic and Social Committee and the Committee of the Regions - Network and Information Security: Proposal for A European Policy Approach, dagfest 6. juni 2001.

<sup>172</sup> ENISA fyriskipanin (EC 460/2004).

<sup>173</sup> EU 2005/222/RIA

<sup>174</sup> EU 2013/40

<sup>175</sup> 2009/140/EC

<sup>176</sup> 2002/21/EC

<sup>177</sup> EU 2016/1148

<sup>178</sup> Í roynd og veru eitur tað “Directive (Eu) 2016/1148 of The European Parliament and of the Council of 6 July 2016 concerning measures for a high common level of security of network and information systems across the Union”, men verður vanlig bert nevnt NIS direktivið.

<sup>179</sup> CSIRT er stytting av Cyber Security Incident Response Team. Á føroyskum: nettrygdarátakstoymi.

<sup>180</sup> EU 2016/1148, Art. 1 nr. 2.

NIS1 direktivið fevndi bert um 7 geirar: orku (t.e. el, olja og gass), flutning (loftferðsla, tok-, skipa- og vegflutning), peningastovnar, fíggjarlig marknaðarinfrakervi, heilsu, veiting av drekkivatni, og talgilt infrakervi (IXP<sup>181</sup>, DNS<sup>182</sup> og TLD<sup>183</sup>).

NIS1 direktivið gjørði undantøk fyri fjarskiftisveitarar, tí teir høvdu javnbjóðis krøv undir rammudirektivinum, Art. 13a og 13b, sum sæst aftur í føroysku fjarskiftislógini, § 26<sup>184</sup>, og fyri álitistænastuveitarar, sum høvdu javnbjóðis krøv undir eIDAS fyriskipanini<sup>185</sup>, art. 19.

Við Nettrygdarfyriskipanini frá 2019<sup>186</sup>, eisini nevnd ENISA fyriskipanin, fekk ENISA víðari heimildir og uppgávur, og karmar vóru skaptir kring ES góðkenningar (*certification*) innan nettrygd (European Parliament and Council, 2019).

Síðuleypandi við átøkunum til tess at tryggja seg móti nethóttanum, tók ES eisini stig til at tryggja týðandi infrakervi í meira breiðum týðningi. Eitt tað fyrsta stigið var ECIP (*European Programme for Critical Infrastructure Protection*) stevnuskráin í 2006<sup>187</sup> (European Commission, 2006). Fokus var á at verja kritiskt infrakervi móti yvirgangi, og at stovnseta eina ávaringarskipan, CIWIN<sup>188</sup>. Hóast fokus á yvirgang verður dentur lagdur á, at verjan skal tryggja móti øllum vandum<sup>189</sup>. Lagt verður eisini upp til at eyðmerkja bundni<sup>190</sup> millum infrakervi, bæði geografiskt bundni, t.d. millum landspartar ella lond, og bundni millum geirar.

ECIP úrslitaði í, at ES í 2008 samtykti direktivið um eyðmerking og útpeikan av kritiskum infrakervi innan orkugeiran og flutningsgeiran og at meta um tørvin fyri at verja infrakervið í hesum geirum betri<sup>191</sup>, vanligliga nevnt ECI<sup>192</sup> direktivið (European Council, 2008). Hetta direktivið allýsti m.a., hvat skuldi skiljast við kritiskt infrakervi<sup>193</sup>, og staðfesti, at upplýsingar um at útnevna ávíst infrakervi sum kritiskt infrakervi eiga at trúnaðarflokkast (klassifiserast) á einum hóskandi støði og verjast. Persónar, sum viðgera trúnaðarflokkaðar upplýsingar sambært direktivinum, skulu somuleiðis vera trygdargóðkendir á einum hóskandi støði. Hetta til tess at tryggja móti misnýtslu av upplýsingunum og til tess at tryggja at partar kunnu deila upplýsingar við áliti á, at hesar verða viðgjørðar og vardar trygt<sup>194</sup>.

---

<sup>181</sup> Internet Exchange Provider.

<sup>182</sup> Dynamic Name Service.

<sup>183</sup> Top-Level Domain.

<sup>184</sup> Sí viðmerkingarnar til § 26 í fjarskiftislógini, bls. 84-85 í upprunauppskotinum, har víst verður til Rammudirektiv (2002/21/EC), art. 13a og 13b.

<sup>185</sup> EU 910/2014.

<sup>186</sup> REGULATION (EU) 2019/881 OF THE EUROPEAN PARLIAMENT AND OF THE COUNCIL of 17 April 2019 on ENISA (the European Union Agency for Cybersecurity) and on information and communications technology cybersecurity certification and repealing Regulation (EU) No 526/2013 (Cybersecurity Act).

<sup>187</sup> Communication from the Commission on a European Programme for Critical Infrastructure Protection. COM(2006) 786 final.

<sup>188</sup> Critical Infrastructure Warning Information Network. Talan er um eina kunningar skipan, har myndugleikar kunnu útveksla vitan um verjutiltøk, kanningar og góðar síðvenjur.

<sup>189</sup> An all-hazards approach.

<sup>190</sup> Interdependencies. Á danskum: afhængigheder.

<sup>191</sup> Direktiv 2008/114/EC

<sup>192</sup> European Critical Infrastructure Directive.

<sup>193</sup> 2008/114/EC, Art. 2 litra a.

<sup>194</sup> 2008/114/EC, preambul 7, 18 og 19.

Í síni evaluering í 2019 av ECI direktivinum frá 2008<sup>195</sup> staðfesti ES m.a., at hóttanarmyndin er broytt nógv síðani direktivið varð samtykt, og sigur víðari (European Commission, 2019, p. 6), (umsett úr enskum):

“[...] Hóast slagið av hóttanum, verið seg figgindaligum, tilvildarligum mannskaptum óhappum ella náttúru óhappum, er lítið broytt síðani miðskeiðis í 2000, so er váðin fyri ávís sløg av hendingum øktur [...]. Samstundis er týðningurin av talgildum infrakervi øktur, bæði sum grundarlag fyri at reka kritiskt infrakervi, og sum kritiskt infrakervi í sjálvum sær. Tøknilig framrot sum 5G, ómannað flogfør, og vitlíki kunnu vera við til at gera kritiskt infrakervi munadyggari, men kunnu eisini vera ein hóttan í hondunum á meinfýsnum aktørum, sum ynskja at órógva raksturin av kritiskum infrakervi. Samstundis eru kritisk infrakervi bæði í Evropa og longur burtur meira og meira samantvunnin og treytað av hvørjum øðrum. Jú meira komplekst hetta samspælið er, tess meiri infrakervi í annars ólíkum (og í fyrstu siftu at síggja til heilt atskildum) geirum kann metast sum kritiskt. Tískil hava limalond og eigarar av kritiskum infrakervi økjandi áhuga í at tryggja, at infrakervi eru mótstøðufør, skilt á tann hátt, at tey eru útgjörð til at koma fyri seg aftur frá ólagi so skjótt sum gjørligt.”

Í sama riti staðfestir ES, at ECI direktivið og NIS1 direktivið eru samfyllandi og í ávísan mun eisini umskarast. Hetta er galdandi fyri bæði málsetningar og fyri, hvørjar eindir skulu verjast (European Commission, 2019, p. 23). Hendan sannroynd førði til, at ES í 2022 setti tvey direktiv í gildi samstundis. Annað var CER direktivið<sup>196</sup>, sum samstundis setti úr gildi ECI direktivið frá 2008. Hitt var NIS2 direktivið<sup>197</sup> (European Parliament and Council, 2022b; 2022a), ið avloysti NIS1 direktivið.

Tað er ikki av tilvild, at hesi bæði direktivini, NIS2 og CER, vóru samtykt sama dag, 14. september 2022, og at limalondini fingur freist at innføra tey í nationala lóggávu sama dag, nevniliga pr. 18. oktober 2024. ES sær hesi bæði direktivini sum eina samfyllandi heild, sum skal verja bæði móti fysiskum hóttanum og nethóttanum móti kjarnueindum. Bæði direktivini áleggja kjarnueindum at gera váðametingar og váðastýring og at fráboða hendingar til ein myndugleika.

Hesi bæði direktivini eru, sum nevnt, høvuðsgrundarlagið undir uppskotinum til Nettrygdarlóg.

### **NIS2 direktivið**

Endamálið við NIS2 direktivinum<sup>198</sup> er at styrkja nettrygdina í ES, til tess at betra virkanarháttin<sup>199</sup> í innara marknaðinum. Hetta verður gjørt við:

- a) at limalond samtykkja nationala nettrygdarætlanir (*cyber strategy*), tilnevna ella stovna skikkaðar myndugleikar, nettrygdarmyndugleikar, eina kontaktmiðstøð (*single point of contact*) viðvíkjandi nettrygd, og stovnseta nettrygdaráttakstoymi (CSIRT);

---

<sup>195</sup> Commission Staff Working Document Evaluation of Council Directive 2008/114 on the Identification and Designation of European Critical Infrastructures and the Assessment of the Need to Improve Their Protection, SWD(2019) 308 final, 23.7.2019.

<sup>196</sup> 2022/2557/EU

<sup>197</sup> 2022/2555/EU

<sup>198</sup> NIS2 Art. 1.

<sup>199</sup> Enskt: “*functioning*”. Dansk: “*forbedre det indre markedes funktion*”.

- b) nettrygdartiltökum til stýring av nettrygdarváða og fráboðanarskyldum álögðum eindum nevndar í Annex I ella II, og eindum eyðmerktar undir CER direktivinum;
- c) reglum og skyldum um nettrygdarvitandeiling;
- d) eftirliti og skyldu at fremja handhevjutiltøk.

Í innganginum til NIS2 direktivið verður m.a. sagt, at ætlanin er, at direktivið skal fevna víða, hvat geirum og tænastrum av alstórum týðningi fyri lyklavirksemi í samfelagnum viðvíkir. Í mun til NIS1 er talið av vinnugeirum tí økt, so tað fevnir um ein munandi størri part av búskapinum. Eisini verður í NIS2 skyna greiðari millum veitarar av kjarnutænastum (*essential services*) og so talgildar veitarar, hvørs stódd ikki avspeglar týðningin fyri samfelagið. Hesir seinnu koma við undir direktivið, uttan mun til stóddina.<sup>200</sup> Direktivið fevnir ikki um virksemi innan nationala trygd, almenna trygd, verju ella lóghandhevjan.<sup>201</sup>, og heldur ikki um fíggjarligar eindir, undir hesum eitt nú peningastovnar, sum koma undir DORA<sup>202</sup> fyriskipanina<sup>203</sup>.

Til tess at tryggja eins implementering millum limalond og tryggja rættartrygdina, verður eitt einsháttað metingarstöði ásett í NIS2 fyri, hvørjar eindir koma undir direktivið. Sambært nýggja metingarstöðinum fevnir direktivið um fyrítøkur, sum eru miðalstórar ella størri<sup>204</sup>, og sum koma undir Annex I ella II í NIS2. Men harumframt fevnir direktivið eisini um ávísar smáar og heilt smáar fyrítøkur (*microenterprises*), sum spæla ein lyklaleiklut í samfelagnum, fyri búskapin, ella fyri ein ávísan geira ella slag av tænastru, sum kemur undir direktivið.<sup>205</sup>

Sum nakað nýtt í mun til NIS1 skynar NIS2 ímillum tvey sløg av eindum<sup>206</sup>: “kjarnueindir” (*essential entities*) og “týðandi eindir” (*important entities*)<sup>207</sup>. Kjarnueindir hava serliga avgerandi týðning fyri samfelagið og búskapin, meðan týðandi eindir hava stóran týðning, men avleiðingarnar, um tær verða raktar av eini hending, verða mettar sum minni álvarsligar, enn um kjarnueindir verða raktar<sup>208</sup>.

Tiltøkini til at stýra nettrygdarváða eru í meginregluni tey somu fyri kjarnueindir og týðandi eindir, men tiltøkini skulu vera proportional í mun til váðan, stóddina á eindini, hvussu sannlík og skaðilig ein hending er, undir hesum hvørja ávirkan ein hending kann hava á samfelag og búskap<sup>209</sup>. Á sama hátt er fráboðanarskyldan til nettrygdaráttakstoymi (CSIRT<sup>210</sup>),

<sup>200</sup> NIS2, preambul 6.

<sup>201</sup> NIS2, Art. 2 nr. 8.

<sup>202</sup> DORA er stytting fyri: “Digital Operational Resilience Act” og er galdandi fyri fíggjargeiran.

<sup>203</sup> NIS2, preambul 28. DORA 2022/2554 Art. 1 nr. 2 staðfestir, at DORA er at meta sum sektorlóggeva sambært NIS2 Art. 4, og tiskil, við teimum fyrivarnum og tilskilanum sum eru í nevndu grein, eru undantiknir NIS2. DORA, preambul 16 staðfestir, at DORA fyriskipanin er *lex specialis* í mun til NIS2. DORA preambul 18 mælir til at fíggjarligar eindir kortini luttaka í samstarvsfora undir NIS2, skulu samstarva við CSIRTs og skulu samstarva og fáa tøkniliga ráðgeving frá skikkaða myndugleikanum undir NIS2. Sambært DORA preambul 19 eru fíggjarligar eindir undantiknir frá kapitl III og IV í mótstøðuførisdirektivinum, sum aðramáta er galdandi fyri fíggjarligar eindir.

<sup>204</sup> Sambært direktivi 2003/361/EC.

<sup>205</sup> NIS2, preambul 7.

<sup>206</sup> NIS1 nýtti hugtakið “Operators of essential services”. NIS1 Art. 4 nr. 4, og Art. 5.

<sup>207</sup> Dansk: “væsentlige og vigtige enheder”. NIS2 Art. 3.

<sup>208</sup> NIS2 preambul 15 og 16.

<sup>209</sup> NIS2 Art. 21, stk. 1.

<sup>210</sup> CSIRT stendur fyri: “Cyber Security Incident Response Team”. NIS2, Art. 10.



tænastumóttakarar og almenningin tann sama fyri kjarnueindir og týðandi eindir<sup>211</sup>. Munurin er hinvegin í eftirlitinum og handhevjani av tiltøkunum til at stýra nettrygdarváða.

Kjarnueindir koma undir *ex ante* og *ex post* eftirlit, meðan týðandi eindir bert koma undir eitt minni krevjandi *ex post* eftirlit<sup>212</sup>. Týðandi eindir hava tí ikki skyldu til systematiskt at prógva, at tær lúka krøvini um tiltøk til stýring av nettrygdarváða, og tilgongdin hjá eftirlitsmyndugleikanum skal vera reaktiv. Eftirlit verður soleiðis framt um eftirlitsmyndugleikin fær prógv, ábendingar ella upplýsingar, sum benda á, at ein týðandi eind ikki yvirheldur skyldurnar í direktivinum, serstakliga grein 21 um tiltøk og grein 23 um fráboðan. Eftirlitsmyndugleikin hevur soleiðis ikki skyldu at gera reglulig eftirlit av týðandi eindum og kann heilt lata vera við at gera eftirlit<sup>213</sup>.

Handhevjutiltøkini, um ein eind ikki ger eftir boðunum frá nettrygdarmyndugleikanum, eru á leið tey somu fyri kjarnueindir og týðandi eindir<sup>214</sup>. Fyri bæði sløg av eindum kann nettrygdarmyndugleikin geva bindandi boð ella forboð til tess at tryggja, at eindin lýkur tey krøv, sum direktivið ásetir. Nettrygdarmyndugleikin kann bindandi áleggja eini kjarnueind at seta ítökilig tiltøk í verk, sum eru neyðug til tess at forða fyri ella bøta um eina hending. Hendan heimildin er ikki viðvíkjandi týðandi eindum. Ein annar munur er, at eftirlitsmyndugleikin ikki kann útnevna ein ábyrgdarpersón at hava umsjón við, at ein týðandi eind heldur reglurnar, og kann heldur ikki seta úr gildi samsvarsváttanir ella góðkenningar ella banna persónum fyribils at útinna leiðsluvirksemi í eini týðandi eind, um hon ikki ger eftir boðunum. Aðramáta eru reglurnar um persónliga ábyrgd hjá forstjóra ella tilsvarandi tær somu fyri kjarnueindir og týðandi eindir, um viðkomandi fremja brot á reglurnar.<sup>215</sup> Tó leggur direktivið upp til lægri bøtur fyri týðandi eindir enn fyri kjarnueindir, fyri brot á reglurnar um tiltøk (Art. 21) og fráboðan (Art. 23), ávikavist fyri týðandi eindir í mesta lagið EUR 7.000 ella 1,4% av globala ársumsetninginum, alt eftir hvat er hægst, og fyri kjarnueindir EUR 10.000 ella 2% av globala ársumsetninginum, alt eftir hvat er hægst.<sup>216</sup>

## CER direktivið

Endamálið við CER direktivinum<sup>217</sup> er at tryggja framhaldandi veiting av “kjarnutænastum” (*essential services*), sum eru alneyðugar fyri, at samfelagið og búskaparligt virksemi virka<sup>218</sup>. Hetta verður gjørt við at styrkja mótstøðuforið hjá “avgerandi eindum” (*critical entities*)<sup>219</sup>, sum veita kjarnutænastur, soleiðis at tær verða førar fyri at fyrirbyggja, standa ímóti og koma fyri seg aftur bæði eftir náttúruskaptum og menniskjaskaptum hóttaðum, undir hesum hóttaðum, ið stava frá øðrum geirum ella frá útlondum, óhappum, náttúruvanlukkum,

---

<sup>211</sup> NIS2 Art. 23, stk. 1 og stk. 7.

<sup>212</sup> Við “*ex ante*” eftirlit skilst eitt eftirlit sum fer fram regluliga ella *ad hoc*, og uttan at hava støði í eini hending. Eftirlitið er fyrirbyggjandi og kann forða fyri ella minka um váðan fyri hendingum. Við “*ex post*” eftirlit skilst eitt eftirlit sum fer fram “*tá skaðin er hendur*”, og kann fevna um fylgiátøk sum hava til endamáls at kanna orsökir til hendingina, at fáa virksemið í gongd aftur, og tryggja at líknandi hendingar ikki endurtaka seg.

<sup>213</sup> NIS2 Art. 23 og preambul 122.

<sup>214</sup> Smávegis málsligir munir eru í orðingunum til handhevjutiltøkini í Art. 32 stk. 4 viðvíkjandi kjarnueindum, og tilsvarandi orðingarnar í Art. 33 stk. 4 viðvíkjandi týðandi eindum. Í Art. 32. stk. 4 litra a) kann myndugleikin umframt at geva bindandi boð eisini áleggja eindini át

<sup>215</sup> NIS2 kapittul VII, serstakliga Art. 32 og 33.

<sup>216</sup> NIS2 Art. 34 nr. 4 og 5.

<sup>217</sup> 2022/2557/EU

<sup>218</sup> Mótstøðuförisdirektivið, preambul 1.

<sup>219</sup> Dansk: “*kritiske enheder*”.

fólkaheilsukreppum so sum farsóttum, og hybridum hóttanum<sup>220</sup> ella øðrum fíggindasinnaðum hóttanum, undir hesum sabotasju og yvirgangi.<sup>221</sup>

CER direktivið áleggur avgerandi eindum skyldu til at seta ítøkilig tiltøk í verk til tess at styrkja teirra mótstöðuføri og evni til at veita teirra kjarnutænastur<sup>222</sup>, og ásetir reglur fyri eftirlit og handhevan av hesum tiltøkum<sup>223</sup>.

CER direktivið snýr seg soleiðis um almenna mótstöðuførið hjá avgerandi eindunum við at seta tiltøk í verk móti váðum av øllum sløgum (*all-hazard approach*). Hinvegin ásetir CER direktivið, at tað ikki fevnir um viðurskifti, sum eru fevnd av NIS2 direktivinum, og at í ljósinum av tí sambandi, sum er millum fysiska trygd og nettrygd hjá kjarnueindum, áliggur tað limalondum at tryggja at CER direktivið og NIS2 direktivið verða sett í verk á ein samskipaðan hátt.<sup>224</sup> Á hendan hátt samvirka og fullfígga hesi bæði direktivini hvørt annað<sup>225</sup>.

Sambært NIS2 direktivinum galda váðastýringstiltøk og fráboðanarskyldur í NIS2 eisini fyri eindir, sum eru eyðmerktar sum avgerandi eindir sambært CER direktivinum<sup>226</sup>. Sostatt er talið av kjarnueindum størri eftir NIS2, tí allar eindir, ið eru fevndar av CER direktivinum koma undir NIS2, umframt ávísar eindir, sum bert koma undir NIS2 og ikki CER direktivið. Talan er serliga um talgilt infrakervi<sup>227</sup>, veitarar av KST-fyrisitingartænastum<sup>228</sup> og talgildir veitarar<sup>229</sup>, sum annars ikki vildu verið útpeikaðar sambært CER direktivinum, ið fokuserar meira uppá eindir, sum veita avgerandi tænastr grundað á fysiskt infrakervi.

Um man málar við tí breiða penslinum ber til at siga, at NIS2 direktivið vendir sær móti nettrygd<sup>230</sup> og fevnir um ein breiðan skara av eindum, meðan CER direktivið vendir sær ímóti aðrari trygd, undir hesum fysiskari trygd, og vendir sær til eitt sindur smolari skara av eindum.

Mælt verður til at harmonisera fráboðanir um hendingar og eftirlitsmannagongdir sambært NIS2 og CER direktivinum. Mælt verður eisini til, at myndugleikar sambært CER direktivinum skulu hava møguleika fyri at biðja skikkaðu myndugleikarnar sambært NIS2 direktivinum um

---

<sup>220</sup> Við hybridar hóttanir er at skilja fíggindasinnaðar aktivitetir sum nýta fleirtáttadar mátar ella amboð til tess at máa støðið undan, bróta niður, óstøðugera ella skapa ólag á veitingina av kjarnutænastum. Talan kann vera um bæði fysiskar hóttanir, nethóttanir, spjaðing av misinformatiónum o.a. Tey ið standa aftanfyri kunnu vera brotsfólk, yvirgangsfólk ella fíggindaliga sinnaðir statir.

<sup>221</sup> Mótstöðuførisdirektivið, Art. 12 nr. 2, og preambul 2, 3 og 15.

<sup>222</sup> Mótstöðuførisdirektivið, Art. 1 stk. 1 litra b).

<sup>223</sup> Mótstöðuførisdirektivið, Art. 1 stk. 1 litra c), i) og ii).

<sup>224</sup> Mótstöðuførisdirektivið, Art. 1 stk. 2. Fyrivarni verður tó tikið í Art. 1 stk. 2 til Art. 8, ið snýr seg um at peningastovnar, ávís fíggjarinfrakervi viðvíkjandi handli og mótpørtum, og talgild infrakervi eru undantikin Art. 11 og kapitl III, IV og VI í mótstöðuførisdirektivinum. V.ø.o. eru hesi undantøkini galdandi og verða ikki ógildaði av tilsvarandi ásetingum í NIS2.

<sup>225</sup> Mótstöðuførisdirektivið, preamble 9.

<sup>226</sup> NIS2, Art. 1 nr. 2, litra b).

<sup>227</sup> NIS2 Annex I nr. 8.

<sup>228</sup> NIS2 Annex I nr. 9. Veitari av fyrisitingartænastum: ein eind, sum veitir tænastr viðvíkjandi uppseting, umsiting, rakstri ella viðlíkahaldi av kst-vørum, kst-netum, kst-infrakervi, kst-applikatiónum ella øðrum net og kunningarskipanum, og sum fevnir um hjálp ella aktiva fyrisiting, annaðhvørt á staðnum hjá kundunum ella fjarvegis.

<sup>229</sup> NIS2 Annex II nr. 6.

<sup>230</sup> NIS2, Art. 1 nr. 1.

at útinna teirra eftirlits- og handhefjumyndugleika mótvegis eindum, sum eru eyðmerktar sum “avgerandi eindir” (*critical entities*)<sup>231</sup> sambært CER direktivinum.<sup>232</sup>

### DORA fyriskipanin

DORA fyriskipanin<sup>233</sup> (European Parliament and Council, 2022) var samtykt 14. september 2022 samstundis sum NIS2 og CER direktivið. Limalondini høvdu freist til 18. oktober 2024 at seta hini bæði direktivini í verk í nationalari lóg, meðan freistin at verkseta DORA er tann 17. januar 2025.

DORA fyriskipanin svarar til NIS2, bara fyri fíggjargeiran, og tí er fíggjargeirin undantikin NIS2 og CER direktivinum. DORA art. 1 nr. 2 ásetir, at í tann mun at fíggjarligar eindir<sup>234</sup> ella fíggjarlig marknaðarinfrakervi<sup>235</sup> undir DORA verða útnevndar sum “kjarnueindir” (*essential entities*) ella “týðandi eindir” (*important entities*) sambært NIS2, so skulu hesar koma undir NIS2 Art. 4. Tað merkir, at tiltøkini og fráboðanarskyldan í DORA skulu metast javngóð við NIS2. Í fyriliggjandi uppskoti til nettrygdarlóg er hædd tikin fyri hesum í § 3 um javngóðar ásetingar, har til ber at geva undantøk, um ávísar eindir koma undir aðra lóg, ið ásetir javngóð tiltøk til tess at stýra nettrygdarváða og fráboðanarskyldu um týðandi hendingar.

DORA fyriskipanin er sum nevnt ein fyriskipan. Tað merkir, at hon er beinleiðis lóggáva í limalondunum, og ikki sum direktiv fyrst skal úttinnast í nationala lóggávu fyri at fáa gildi móti landsins borgarum. Hinvegin, so merkir tað samstundis, at DORA ikki er galdandi í Føroyum. Í tann mun, at DORA skal hava gildi í Føroyum, má tað vera umvegis eina fyriskipan<sup>236</sup>, sum verður sett í verk í Føroyum. Fram til tá koma fíggjarligar eindir, undir hesum eindir, ið reka bankavirksemi, undir føroysku nettrygdarlógina, men kunnu fáa undantak sambært NTL § 3, um tær kunnu vísa á, at tær koma undir javngóðar ásetingar.

Í Danmark er tað Fíggjareftirlitið, sum er skikkaður myndugleiki undir DORA<sup>237</sup>, og samstundis skikkaður myndugleiki fyri fíggjarlig talgild infrakervi eftir NIS2<sup>238</sup>.

### Orku- og fjarskiftisgeirin

Orku- og fjarskiftisgeirarnir koma undir CER og NIS2 direktivini<sup>239</sup>.

Soleiðis sum lógaruppskotið til verkseting av CER í Danmark sær út í løtuni, so kemur orkugeirin ikki undir høvuðslógina<sup>240</sup>, men undir eina serlóg, sum verksetir CER direktivið fyri orkugeiran. Sambært viðmerkingunum til lógaruppskotið er orsökkin, at orkugeirin longu, sum

---

<sup>231</sup> Mótstøðuførisdirektivið, Art. 6, arbeiðir bert við einum slagi av eindum: “avgerandi eindir”. Enskt: “*critical entities*”. Dansk: “*kritiske enheder*”.

<sup>232</sup> NIS2, preambul 30.

<sup>233</sup> 2022/2554/EU. DORA stendur fyri Digital Operational Resilience Act.

<sup>234</sup> Sum allýstir í NIS2, Annex I nr. 3. Fíggjarligar eindir eru tær sum eru nevndir í DORA Art. 2(1)(a) til (t) (European Commission, 2023, pp. 10, Appendix, stk. 2.). Undir hesum eindir ið reka bankavirksemi, jbr. DORA Art. 2(1)(a).

<sup>235</sup> Sum allýstir í NIS2, Annex I nr. 4. Fíggjarligar eindir eru tey sløg av eindum sum eru nevndar í DORA Art. 2(1)(a) til (t) (European Commission, 2023, pp. 10, Appendix, stk. 2.). Herundir fíggjarlig marknaðarinfrakervi, jbr. DORA Art. 1(1)(i) og (h).

<sup>236</sup> “Anordning”.

<sup>237</sup> Lov om finansiel virksomhed, § 344, § 71 nr. 8.

<sup>238</sup> Lov om finansiel virksomhed, §§ 333, 333a-p, herundir § 333m um eftirlit sambært §§ 344-359.

<sup>239</sup> Jbr. Annex til CER direktivið, geirarnir 1 og 8, og Annex I til NIS2 direktivið, somuleiðis geirarnir 1 og 8..

<sup>240</sup> “Udkast til lov om kritiske enheders modstandsdygtighed”.

er, kemur undir viðfeynda sektorspesifikka regluring, og ætlanin er at sameina krøvini í CER við verandi regluring<sup>241</sup>.

Soleiðis sum lógaruppskotið til verkseting av NIS2 í Danmark sær út í løtuni, so koma hvørki orku- ella fjarskiftisgeirin undir høvuðslógina<sup>242</sup>. Sambært viðmerkingunum til lógaruppskotið er orsøkin, at hesir geirar, sum er, longu eru undir viðfeyndari sektorspesifikkari regluring av nettrygdini. Í staðin er ætlanin at sameina krøvini í NIS2 við verandi regluring<sup>243</sup>.

Orsøkin til at orku- og fjarskiftisgeirarnir í Danmark longu frammanundan eru so regluraðir er, at har hevur verið ES regluring frammanundan. Hendan ES regluringin hevur ikki og er ikki galdandi í Føroyum, og tí er støðan ein onnur í Føroyum fyri hesar geirar, sum ikki hava tilsvareandi sektorspesifikka lóggávu. Mett verður tí, at somu atlit sum í Danmark ikki gera seg galdandi fyri orku- og fjarskiftisgeiran, sum tískil báðir koma undir nýggju nettrygdarlógina.

### Samskipan millum myndugleikar

Til tess at tryggja at uppgávur og skyldur hjá skikkaðum myndugleikum, kontaktmiðstøð og nettrygdarátakstoymi virka munadygt, áleggur NIS2<sup>244</sup> limalondum at tryggja samstarv millum hesar myndugleikar, og løgreglu, dátueftirlit, skikkaðar myndugleikar viðvíkjandi flogtrygd, elektróniskum signaturum (eIDAS), peningastovnum (DORA), fjarskiftismyndugleikar (EECC), skikkaðar myndugleikar undir CER direktivinum v.fl.

Víðari sigur NIS2<sup>245</sup>, at limalond skulu tryggja, at skikkaðir myndugleikar undir NIS2 og skikkaðir myndugleikar undir CER direktivinum samstarva og javnan útveksla upplýsingar viðvíkjandi eyðmerking av avgerandi eindum, um váðar, nethóttanir og hendingar eins væl og um ikki-netváðar, hóttanir og hendingar, sum ávirka eindir, eyðmerktar sum avgerandi eindir undir CER direktivinum, og tiltøk sett í verk sum aftursvar til slíkar váðar, hóttanir og hendingar. Limalond skulu eisini tryggja, at teirra skikkaðu myndugleikar undir hesum direktivinum, og teirra skikkaðu myndugleikar undir eIDAS, DORA og EECC, javnan útveksla viðkomandi upplýsingar, undir hesum viðvíkjandi hendingum og nethóttanum.

Lagt er upp til í nýggju nettrygdarlógini, at nýggi nettrygdarmyndugleikin, Nettrygdardepilin, gerst skikkaður myndugleiki og Nettrygdarátakstoymi (CSIRT) bæði viðvíkjandi NIS2 og CER direktivinum.

DORA fyriskipanin<sup>246</sup> ásetir, at skikkaðir myndugleikar undir DORA kunnu spyrja hjá og deila upplýsingar við kontaktpunkt (*single point of contact*) og Nettrygdarátakstoymi, ið eru tilnevnd sambært NIS2, og kunnu leita sær teknisk ráð og hjálp frá somu myndugleikum, og gera samstarv, sum loyvir at seta upp munadygga og skjóttvirkandi samskipan millum partarnar. Eitt slíkt samstarv kann m.a. áseta mannagongdir fyri samskipan av eftirliti og yvirvøku av kst-veitarum, sum eru tilnevndir at vera kjarnueindir sambært NIS2 og eru avgerandi kst-triðjapartsveitarar sambært DORA Art. 31, undir hesum um útinnan av kanningum og eftirliti á staðnum, og mannagongdir fyri at útveksla upplýsingar millum

---

<sup>241</sup> “Udkast til lov om kritiske enheders modstandsdygtighed”, bls. 68.

<sup>242</sup> “Udkast til lov om foranstaltninger til sikring af et højt cybersikkerhedsniveau”.

<sup>243</sup> “Udkast til lov om foranstaltninger til sikring af et højt cybersikkerhedsniveau”, bls. 143.

<sup>244</sup> NIS2 Art. 13 nr. 4.

<sup>245</sup> NIS2 Art. 13 nr. 5.

<sup>246</sup> DORA Art. 47 stk. 2-4.

skikkaðar myndugleikum undir ávikavist DORA og NIS2, undir hesum atgongd til upplýsingar, sum NIS2 myndugleikin ynskir.

Vísandi til omanfyrirstandandi, so leggur uppskotið til nettrygdarlóg seg tætt uppat NIS2 direktivinum og CER direktivinum, og tekur hædd fyri markamótinum til DORA direktivið, um tað ella partar av tí skuldu fingið gildi í Føroyum, eitt nú umvegis Lov om finansiel virksomhed.

Kemur DORA fyriskipanin ella partar av henni í gildi í Føroyum, so letur lógin upp fyri, at til ber til at geva heila ella partvísa undantøku frá nettrygdarlógini og at taka upp samstarv við skikkaðar myndugleikar á fíggjargeirarum.

### **Frábrigdi í fyriligjandi uppskoti til nettrygdarlóg, í mun til ES direktivini**

Havandi í huga, at Føroyar eru eitt land við lutfalsliga smáum fyritøkum, og ES direktivini eru ætlað at fevna um stór lond við eini stórari breidd av fyritøkum, er lagt upp til, at nettrygdarlógin víkir frá ES direktivunum á ávísum økjum, tó uttan at víkja frá meginreglunum í direktivunum.

Fyri tað fyrsta skilir NIS2 millum “kjarnueindir” og “týðandi eindir”<sup>247</sup>. Kjarnueindir hava serliga avgerandi týdning fyri samfelagið og búskapin, meðan týðandi eindir hava stóran týdning, men avleiðingarnar, um tær verða raktar av eini hending, verða settar sum minni álvarsligar enn um kjarnueindir verða raktar<sup>248</sup>. Her leggur uppskotið til nettrygdarlóg upp til bert at hava eitt slag av eindum: kjarnueindir. Kjarnueindir í nettrygdarlógini svara soleiðis til tað, sum verður nevnt kjarnueindir í NIS2 og avgerandi eindir í CER direktivinum.

Fyri tað næsta fevnir NIS2 direktivið um veitarar í ES, sum hava 50 ella fleiri starvsfólk, og ein javna á minst € 10 mió. (uml. 75 mió. kr.). Nettrygdarlógin hevur ikki eitt slíkt støddarmark, tí mett verður, at tað ikki hóskar til viðurskiftini í Føroyum, har eindir, hóast tær eru kjarnueindir, generelt eru smáar.

Fyri tað triðja áleggur NIS2 direktivið eindum, sum annaðhvørt eru kjarnueindir ella týðandi eindir til sjálvar at skráseta seg hjá myndugleikunum<sup>249</sup>. Hendan tilgongdin hevur verið fyri atfinningum, tí tað er upp til einstøku eindina sjálva at finna útav, um hon er ein kjarnueind ella týðandi eind. Tað skapar óvissu hjá eindum. Her leggur nettrygdarlógin upp til, at tað er Nettrygdardepilin, sum út frá einum yvirliti yvir kjarnutænastur ger av, hvør er at meta sum ein kjarnueind. Á tann hátt minkar óvissan hjá eindum um, hvørt tær koma undir lógina sum kjarnueind ella ikki. Samstundis verður mett, havandi støddina á Føroyum í huga, at tað er ein yvirkomilig uppgáva hjá Nettrygdardeplinum at eyðmerkja kjarnueindir. Nettrygdardepilin kann tó krevja, at eindir lata seg skráseta hjá Nettrygdardeplinum, og at tær leypandi boða frá broytingum. Men hetta merkir ikki, at eindin harvið gerst ein kjarnueind. Til tess krevst, at Nettrygdardepilin boðar eindini frá, at hon verður mett sum ein kjarnueind.

ES direktivini leggja ikki beinleiðis upp til eitt sektorábyrgdarbýti, men letur tað upp til tað einstaka limalandið at tilnevna ein ella fleiri skikkaðar myndugleikar at hava ábyrgd av

---

<sup>247</sup> Enskt: “essential and important entities”. Dansk: “væsentlige og vigtige enheder”. NIS2 Art. 3.

<sup>248</sup> NIS2 preambul 15 og 16.

<sup>249</sup> NIS2 Art. 3 stk. 3 og stk. 4, Art. 27 stk. 2 og stk. 3, og Preambul 28.

nettrygd, og fyri eftirlits- og handhevjutiltøkum móttvegis kjarnueindum og týðandi eindum<sup>250</sup>. Velur eitt land at tilnevna fleiri skikkaðar myndugleikar, skal ein teirra tilnevast sum felags kontaktpunkt (*single point of contact*) fyri limalandið. Í Danmark er CFCS felags kontaktpunkt, meðan ymisku ministeriumini eru skikkaður nettrygdarmyndugleiki innan síni málsøki. Uppskotið til føroyska nettrygdarlóg leggur upp til bert at hava ein skikkaðan myndugleika innan nettrygd, nevniliga Nettrygdardepilin.

Loksins kann nevast, at bæði NIS2 direktivið og CER direktivið hava ymisk samstarvsfora, har limalondini í ES samstarva. Føroyska nettrygdarlógin hevur ikki hesar ásetingar, tí Føroyar ikki eru limur í ES. Men lagt er upp fyri í lógaruppskotinum, at Nettrygdardepilin kann samstarva og gera samstarvsavtalu við myndugleikar í øðrum londum og við útlenskar ella millumtjóða felagsskapir. Bæði CER direktivið og NIS2 direktivið<sup>251</sup> lata upp fyri, at lond uttanfyri ES og EBS kunnu luttaka í samstørvum innan ES. Eisini er hædd tikin fyri í lógaruppskotinum, at Nettrygdardepilin kann samstarva við skikkaðar myndugleikar uttanlands viðvíkjandi eindum, sum veita tænastur í Føroyum og uttanlands, og har net og kunningarskipanir eru staddar uttanlands.

### 3.1. Viðmerkingar til ta einstøku greinina

...

#### Til § 5 - kjarnutænastur

Ásetingin viðvíkur kjarnutænastum og svarar til Artikkul 2(5) í CER direktivinum og Artikkul 5(2) í NIS1 direktivinum. Endamálið við at lýsa kjarnutænastur er, at tær verða nýttar til at eyðmerkja kjarnueindir sambært § 6 í uppskotinum til nettrygdarlóg. Hetta er onnur mannagongd enn í NIS2 direktivinum, men sama mannagongd sum í CER direktivinum.

NIS2 direktivið leggur upp til, at “kjarnueindir” sjálvar skulu eyðmerkja seg sum slíkar, og lata seg skráseta hjá nettrygdarmyndugleikanum<sup>252</sup>.

CER direktivið, hinvegin, letur tað upp til skikkaðu myndugleikarnar at eyðmerkja “avgerandi eindir”. Annex til CER direktivið inniheldur geirar, undirgeirar og eindarsløg. Við støði í hesum geirum, undirgeirum og eindarsløgnum skal skikkaði myndugleikin eyðmerkja eindir sum veita kjarnutænastur, og sum tí móguliga kunnu vera avgerandi eindir. Tá hesin bruttolisti er gjørdur, verða eindirnar, sum liva upp til tess, útpeikaðar sum avgerandi eindir við at nýta metingarstøðið í CER<sup>253</sup>, ið svarar til hvussu kjarnueindir verða útpeikaðar í § 6 stk. 2 og 3 í hesum uppskotinum til nettrygdarlóg. Hesar soleiðis útpeikaðu avgerandi eindirnar koma so undir og gerast kjarnueindir sambært NIS2.

Helst hevur ES valt mannagongdina í NIS2 út frá tí sannroynd, at nógv ES limalond eru stór, og tí kann vera torført hjá myndugleikanum at røkka øllum viðkomandi eindum. CER

---

<sup>250</sup> NIS2 Art. 8.

<sup>251</sup> NIS2, Art. 17, letur upp fyri at triðjalond kunnu luttaka í Samstarvsbólkinum (Art. 14), CSIRTs-netinum (Art. 10 nr. 4, 6, 7 og 8 og Art. 15), og EU-CyCLONe (Art. 16).

<sup>252</sup> NIS2 Art. 3 stk. 4.

<sup>253</sup> CER Art. 6 stk. 2.

direktivið fevnir hinvegin um færri eindir enn NIS2, og tí ber lættari til at lata myndugleikan eyðmerkja eindirnar.

Hátturin, sum verður nýttur í NIS2 til at eyðmerkja kjarnueindir hevur verið fyri atfinningum, tí tað skapar stóra óvissu fyri eindir, at tær sjálvar skulu staðfesta og lata seg skráseta sum kjarnueind, í staðin fyri at tær fáa boð um tað frá myndugleikanum.

Í staðin fyri at nýta henda tvíliðaða háttin, so leggur uppskotið til nettrygdarlóg upp til at gagnnýta, at Føroyar hava eina stødd, ið ger tað yvirkomiligt hjá nettrygdarmyndugleikanum at røkka øllum eindum, eisini teimum sum skulu skrásetast sambært NIS2. Tí leggur hetta uppskotið upp til, eins og í CER, fyrst at eyðmerkja kjarnutænasturnar, sum skulu verjast, tær verða í uppskotinum nevndar “kjarnutænastur”, og síðani eyðmerkja “kjarnueindir”, t.e. avgerandi eindir sambært CER, og kjarnueindir sambært NIS2. Hetta er einfaldari enn sambært ES direktivunum, og gevur eindunum størri rættartrygd og minni óvissu, at tær bert skulu liva upp til krøvini í nettrygdarlógini, um tær hava fingið boð um, at tær eru útpeikaðar av Nettrygdardeplinum at vera kjarnueindir.

Til stk. 1:

Endamálið við nettrygdarlógini er at tryggja kjarnutænastur, jbr. § 1 í uppskotinum til nettrygdarlóg. Tí er hugtakið “kjarnutænasta” eitt sera týðningarmikið hugtak í nettrygdarlógini.

Fyri at ein tænasta skal roknast sum ein “kjarnutænasta” eftir uppskotinum til nettrygdarlóg, so skal hon vera avgerandi fyri at varðveita týðandi samfelagsfunctiónir, búskaparligt virksemi, fólkaheilsu og almenna trygd ella umhvørvi.

Hendan allýsingin av kjarnutænastu í stk. 1 stavar frá CER direktivunum, sum allýsir eina “kjarnutænastu” (*essential service*) sum eina tænastu, sum er “avgerandi fyri at varðveita alneyðugar samfelagsfunctiónir, búskaparligt virksemi, fólkaheilsu og almenna trygd ella umhvørvi”<sup>254</sup>. Ein kjarnutænasta sbt. stk. 1 svarar soleiðis í orðalagi til eina kjarnutænastu sbt. CER direktivunum.

CER direktivið hevur ikki eina neyvari lýsing av, hvat ítøkiliga skal skiljast við eina “alneyðuga samfelagsfunctión”. Í staðin lýsir direktivið í Annex teir samfelagsgeirar, undirgeirar og eindarsløg, sum ES metir vera avgerandi fyri at varðveita alneyðugar samfelagsfunctiónir, búskaparligt virksemi, fólkaheilsu og almenna trygd ella umhvørvi. Til ber at útleiða frá hesum, at teir nevndu geirarnir annaðhvørt eru ella umboða alneyðugar samfelagsfunctiónir, búskaparligt virksemi, fólkaheilsu og almenna trygd ella umhvørvi. Vit tosa um orku, flutning, heilsu osv.

NIS2 direktivið, Annex I og II, lýsir á sama hátt geirar, undirgeirar og eindarsløg sum eru “serliga avgerandi” (*Sectors of high criticality*)<sup>255</sup> og “avgerandi” (*Other critical sectors*)<sup>256</sup>.

Nevndu geirar, men ikki undirgeirar og eindarsløg, eru endurgivin í talvuni niðanfyri fyri ávikavist CER til vinstru, NIS2 Appendix I í miðjuni, og NIS2 Appendix II til høggru. Sum tað

---

<sup>254</sup> Mótstøðuførisdirektivið, Art. 2, nr. 5.

<sup>255</sup> NIS2, Annex I. Dansk: “*Sektorer af særligt kritisk betydning*”.

<sup>256</sup> NIS2, Annex II. Dansk: “*Andre kritiske sektorer*”.

sæst, er at kalla fult samanfall fyri geirarnar í CER og NIS2 Appendix I. Og tann niðasti geirin í CER gongur aftur í NIS2 Appendix II. Sostatt fevnir NIS2, eins og áður nevnt, um allar geirar í CER, meðan NIS2 harumframt hevur 5 aðrar geirar.

CER direktivið Alneyðugir geirar	NIS2 direktivið Appendix I Serliga avgerandi geirar	NIS2 direktivið Appendix II Avgerandi geirar
Orka	Orka	
Flutningur	Flutningur	
Bankavirksemi	Bankavirksemi	
Fíggjarmarknaðar- undirstøðukervi	Fíggjarmarknaðar- undirstøðukervi	
Heilsa	Heilsa	
Drekkivatn	Drekkivatn	
Spillivatn	Spillivatn	
Talgilt undirstøðukervi	Talgilt undirstøðukervi	
Almenn fyrisiting	Almenn fyrisiting	
Rúmdin	Rúmdin	
Framleiðsla, virking og distribútió av matvørum		Virking, framleiðsla og distribútió av matvørum
	KST-fyrisitingartænastur	Virking, framleiðsla og distribútió av kemikalium
		Post- og snarposttænastur
		Renovatióshandfaring
		Virking

Talvan omanfyri ger fyri tað fyrsta greitt, hvussu stórt samanfall er millum CER og NIS2 direktivini, og harnæst ger talvan greitt, hvørjar yvirskipaðar geirar ES metir, at hyggjast skal í, tá ES limalond skulu leita eftir týðandi samfelagsfunktiónum, búskaparligum virksemi, fólkaheilsu og almennari trygd ella umhvørvi.

Uppskotið til nettrygdarlóg leggur seg tó ikki fast uppá, hvørjar geirar talan skal vera um. Helst eru nógvir av nevndu geirum viðkomandi í Føroyum eisini, men viðurskiftini kunnu vera øðrvísi í Føroyum. Tað er upp til avvarðandi landsstýrisfólk at meta um, hvørjir geirar eru viðkomandi innan økið hjá viðkomandi. Hetta, og hvussu komast skal fram til hvørjar tænastru eru kjarntænastru sambært stk. 1, verður lýst í viðmerkingunum til stk. 2 niðanfyri.

#### Til stk. 2

Sambært stk. 2 áliggur tað avvarðandi landsstýrisfólki at gera eina skrá yvir kjarntænastru innan sítt málsøki. Hendan ásetingin svarar til mannagongdina í CER direktivinum, bert soleiðis at tað er ES Kommisjónin, sum ger yvirlitið yvir geirar, undirgeirar og eindarsløg, og eisini ES Kommisjónin, sum út frá tí ger yvirlit yvir kjarntænastru innan teir geirar, sum eru nevndir í talvuni í viðmerkingunum til stk. 1 omanfyri, vinstrumegin, undir CER direktivið.

Hetta uppskotið til nettrygdarlóg hevur ikki eitt tilsvandi yvirlit yvir samfelagsgeirar, undirgeirar og eindarsløg. Men mett verður at yvirlitið yvir geirar í CER og NIS2 direktivunum fevnir viðkomandi geirar í Føroyum eisini. Tó er móguleiki fyri, at avvarðandi landsstýrisfólk innan sítt málsøki eyðmerkja aðrar samfelagsgeirar, undirgeirar og eindarsløg, sum landsstýrisfólkið metir eru viðkomandi innan øki.



ES hevur eisini gjørt ein ikki tømandi lista yvir kjarnutænastur<sup>257</sup> innan nevndu geirar. Hesin listi er, sambært innleiðandi ásetingunum, ætlaður skikkaðum myndugleikum, sum skulu fremja eina váðameting, og síðani skulu nýta hesa váðameting til tess at útpeika avgerandi eindir (*critical entities*)<sup>258</sup>. Einans tænastur innan teir í Annex til CER direktivið nevndu geirar, skulu sambært ES Kommissiónini metast sum kjarnutænastur<sup>259</sup>. At listin ikki er tømandi merkir, at limalond kunnu meta aðrar tænastur enn tær, sum eru á listanum, sum kjarnutænastur<sup>260</sup>.

Á sama hátt er hugsanin við stk. 2 í uppskoti til nettrygdarlóg, at avvarðandi landsstýrisfólk innan síni málsøki ger eitt yvirlit yvir kjarnutænastur. Munurin í mun til ES er, at hetta yvirlit ikki er avmarkað til geirarnar í CER direktivinum, men kann fevna tænastur úr geirum í NIS2 direktivinum og aðrar geirar við, um landsstýrisfólkið eyðmerkir slíkar geirar.

Umframt omanfyrinevnda lista yvir kjarnutænastur hjá ES, so er skilagott at taka støði í teimum lógum, sum hoyra undir málsøkið hjá tí einstaka aðalráðnum, og har kanna, um tað í Føroyum eru kjarnutænastur, sum ikki eru á listanum hjá ES.

Tær tænastur, sum landsstýrisfólkið útpeikar skulu vera av einum slíkum slag, at tær mugu metast at vera avgerandi fyri at varðveita týðandi samfelagsfunctiónir, búskaparligt virkseimi, fólkaheilsu og almenna trygd ella umhvørvi. Við samfelagsfunctiónir skilja vit tað “virkseimi, vørur og tænastur sum eru grundarlagið undir at samfelagið í tí stóra og heila virkar sum tað skal”<sup>261</sup>.

At tænastan er avgerandi merkir, at týðandi samfelagsfunctiónir, til dømis heilsuverkið ella partar av tí, ikki virka uttan hesa tænastuna.

Til tess at meta um, hvørt tænastan veruliga er ein berandi tænasta, sum lýkur krøvini at vera ein kjarnutænasta, ber til at meta um hvussu nógvir brúkarar brúka tænastuna (nýtsluútbreiðsla), hvussu ofta tænastan verður nýtt (nýtslutíttleiki), í hvønn mun aðrar samfelagsfunctiónir ella aðrir geirar eru treytaðir av tænastuni (treytan), um tað finnst alternativ til at brúka viðkomandi tænastu (alternativ), og um tænastan verður óvirkin, hvør er so tíðarkarmurin fyri, nær stórar neiligar avleiðingar kunnu væntast fyri aðrar týðandi samfelagsfunctiónir, búskaparligt virkseimi, almenna trygd og fólkaheilsu, ella umhvørvi (tíðarkarmur)<sup>262</sup>. Hesi viðurskifti kunnu so samanvigast til tess at meta um og gera av, hvussu kritisk tænastan er fyri, at samfelagið í tí stóra og heila virkar sum tað skal. Samanvigaða vísan kunnu vit nevna kjarnutýdningur.

Niðanfyri er tilgongdin lýst við nøkrum dømum.

Talva 1 niðanfyri lýsir nakrar tænastur, sum ikki kunnu sigast at vera kjarnutænastur, í merkingini frammanfyri. Tað merkir ikki, at tær ikki hava týdning. Tað merkir bert, at ólag á

---

<sup>257</sup> Commission Delegated Regulation (EU) 2023/2450 supplementing Directive (EU) 2022/2557 of the European Parliament and of the Council by establishing a list of essential services.

<sup>258</sup> CER, Art. 5 nr. 1. Delegated Regulation (EU) 2023/2450, Recital 2.

<sup>259</sup> Delegated Regulation (EU) 2023/2450, Recital 3.

<sup>260</sup> CER, Art. 5 nr. 1, Art. 7 stk. 2 litra a).

<sup>261</sup> Kelda: Beredskabsstyrelsen - metodenotat – kritisk infrastruktur kortlægning plankoncept, 5. november 2014.

<sup>262</sup> Kelda: Beredskabsstyrelsen - metodenotat – kritisk infrastruktur kortlægning plankoncept, 5. november 2014.

veitingini av tænastruni í styttri tíð ger ikki, at samfelagið í tí stóra og heila ikki virkar sum tað skal, og eitt ólag á tænastruni hevur uppá styttri sikt ikki við sær stórar avleiðingar fyri búskaparligt virkseml, fólkaheilsu og almenna trygd ella umhvørvi.

<b>Talva 1</b>			
<b>Metingarstöði</b>	<b>Grannskoðan</b>	<b>Bókasavnsvirkseml</b>	<b>Videofundir</b>
Nýtsluútbreiðsla:	Stór í vinnuvirkseml	Lítill til miðal	Stór
Nýtslutíttleiki:	Lítill	Lítill	Miðal
Treytan:	Lág ella miðal	Lág. Hent, men ikki alneyðug tænastr.	Lág. Hent, men ikki alneyðug tænastr.
Alternativ:	Eingi: Ikki neyðug uppá stutt sikt.	Nógv: Eitt nú on-line bókhandler, lestrarstovnar o.a.	Nógv: Telefon, teldupostur, fysiskir fundir o.a.
Tíðarkarmur:	Ikki stuttíðarkritiskt.	Langur. Tarnandi, smáar avleiðingar.	Miðal. Tarnandi, uttan stórar avleiðingar.
<b>Kjarnutýdningur:</b>	<b>Ikki kjarnutænastr</b>	<b>Ikki kjarnutænastr</b>	<b>Ikki kjarnutænastr</b>

Talva 2 niðanfyri lýsir nakrar tænastr, sum mugu metast at vera kjarnutænastr.

<b>Talva 2</b>			
<b>Metingarstöði</b>	<b>El framleiðsla</b>	<b>Vatnveiting</b>	<b>Internet á fastneti</b>
Nýtsluútbreiðsla:	Sera stór	Sera stór	Sera stór
Nýtslutíttleiki:	Sera stórir	Stórir	Stórir
Treytan:	Sera stór	Sera stór	Sera stór
Alternativ:	Ongi varandi. Nøkur hava neyðstreym.	Ongi varandi: Vatn kann flytast við bili.	Fá. Mobilt breiðband partvist alternativ.
Tíðarkarmur:	Stuttur. Avleiðingar alt fyri eitt.	Stuttur fyri vinnu. Stórar avleiðingar yvirhøvir > 24 tímar.	Stuttur. Avleiðingar alt fyri eitt.
<b>Kjarnutýdningur:</b>	<b>Kjarnutænastr</b>	<b>Kjarnutænastr</b>	<b>Kjarnutænastr</b>

Gev gætur, at omanfyristandandi er bert eitt dømi um, hvussu til ber at eyðmerkja kjarnutænastr. Landsstýrisfólkið hevur háttalagsfrælsi til at meta um tænastrnar og kann leggja onnur metingarstöði til grund, so leingi tey eru viðkomandi fyri at meta um, hvørt tænastran er avgerandi fyri at varðveita týðandi samfelagsfunctiónir, búskaparligt virkseml, fólkaheilsu og almenna trygd ella umhvørvi, og annars heldur seg innan fyri møguligar reglur sbt. stk. 5.

Tá skráin yvir kjarnutænastr er latin Nettrygdardeplinum, verður hon grundarlagið fyri at útpeika kjarnueindir sbt. § 6.

Skráin yvir kjarnutænastur skal dagførast so hvørt onkur broyting er, til dømis um onkur nýggj tænasta er komin afturat, onkur tænasta er broytt ella er dottin burtur. At tænastur leggjast afturat, síggja vit javnan. Seinastu árin hava vit til dømis sæð 5G og vitlíki. Vit síggja eisini at tænastur detta burtur. Fyri tjúgu árum síðani vildi fastnettelefoni helst verið mett sum ein kjarnutænasta. Men við útbreiðsluni av fartelefoni og VoIP-telefoni, so er spurningurin um fastnettelefoni framvegis er ein kjarnutænasta.

Hóast nýggjar tænastur javnan koma til, og aðrar gerast óviðkomandi, so er hetta ikki hvønn dagskostur. Tá ein nýggj tænasta kemur á marknaðin, so hendir tað oftast ikki frá degi til dags, at tænastan gerst kjarnutænasta; oftast tekur útbreiðslan og undirtøkan tíð. Og tá ein tænasta dettur burtur, so er tað ofta tí at ein onnur tænasta er betri ella bíligari, og tí fær eina útbreiðslu og undirtøku, har hon tekur yvir frá fyrru tænastuni.

Væntað verður tí ikki, at broytingar tíðum verða gjørdar í skránni yvir kjarnutænastur. Men til ber ikki at siga frammanundan, hvussu ofta hetta fer at koma fyri. Hinvegin hevur tað týdning, at mett verður um allar tænastur við jøvnum millumbilum. Tí er ásett, at óansæð, so skal yvirlitið yvir kjarnutænastur dagførast minst fjórða hvørt ár.

### *Til stk. 3*

Til tess at tryggja at ongar kjarnutænastur detta burturímillum er í stk. 3 ásett, at landsstýrisfólkið í nettrygdarmálum kann taka avgerð um, at ein tænasta, sum aðalráðini annars ikki hava tikið við í sína skrá yvir kjarnutænastur, er at meta sum týðandi. Avgerðin skal grundast á eina meting av teimum atlitum, sum sambært stk. 1 skulu til fyri at ein tænasta er týðandi. Tað merkir sama meting, sum aðalráðini annars gera.

Í førum har økið verður regulerað av einum aðalráð, meðan eitt annað aðalráð umsitur ognarrættin til eina almenna fyrirtøku, so er tað aðalráðið sum umsitur økið, ið skal eyðmerkja tænasturnar. Dømi um hetta kundi verið fjarskiftisøkið, ið verður umsitið av Uttanríkis- og vinnumálaráðnum, meðan ognarskapur landsstýrisins í Føroya Tele verður umsitin av Løgumálaráðnum. Her er tað ráðið, sum umsitur vinnugreinina fjarskifti, í hesum førunum Uttanríkis- og vinnumálaráðið, ið skal eyðmerkja tænasturnar.

Í øðrum førum er hugsandi, at tvey aðalráð umsita økir, sum bæði nerta somu kjarnutænastu. Hugsu vit sum dømi, at ferðafólkaflutningur við skipum er ein kjarnutænasta. Eftirlitið við skipum er málsøki undir Uttanríkis- og vinnumálaráðnum, meðan Fiski- og samferðslumálaráðið umsitur samferðslu, undir hesum ferðafólkaflutning við skipum. Í hesum føri er tað mest náttúrulegt at tað er ráðið, ið hevur við vinnugreinina ferðafólkaflutning, sum tekur tænastuna við á skránni yvir kjarnutænastur.

Eisini kann hugsast, at ein tænasta hevur týdning fyri eina aðra kjarnutænastu. Tænastan ferðafólkaflutningur er treytað av skipum og havnum sum undirstøðukervi. Eftirlit við skipum hevur tí týdning fyri ferðafólkaflutning. Hvørt eftirlitið harvið blívur ein kjarnutænasta, veldst um ta meting, sum skal gerast sambært stk.1. Men her er tað Uttanríkis- og vinnumálaráðið, ið má meta um tænastuna skipaefirlit, jbr. stk. 2.

Hugsast kann eisini, at onkur tænasta dettur uttanfyri málsøkini hjá aðalráðnum (ella at onki aðalráð vil kennast við ábyrgd av tænastuna). Hetta kann til dømis hugsast um málsøkjabýtið millum landsstýrisfólk ikki er nóg greitt, ella tá nýggjar tænastur koma til, sum málsøkjabýtið ikki leggur upp fyri, og sum tí kunnu detta niðurímillum. Eitt dømi um hetta seinna kundi verið

vitlíki. Skuldi tað komið fyri, so letur stk. 3 upp fyri, at landsstýrisfólkið í nettrygdarmálum kann taka avgerð um, at hendan tænastan skal metast sum týðandi. Í slíkum førum verður tænastan sum útgangsstøði sett á yvirlitið yvir kjarnutænastur hjá tí aðalráðnum, sum umsitur nettrygdarmál, uttan so at tað er meira nærliggjandi, at tænastan knýtir seg til økið hjá einum øðrum aðalráði, og semja er um tað.

#### *Til stk. 4*

Tað áliggur landsstýrisfólkinum at lata Nettrygdardeplinum avrit av yvirlitinum yvir kjarnutænastur, sum aðalráðið varðar av, saman við tí meting sum aðalráðið hefur gjørt til tess at staðfesta, at talan er um eina kjarnutænastu. Metingin gevur Nettrygdardeplinum týðandi upplýsingar um, hvørjar vísar landsstýrisfólkið hefur nýtt og lagt dent á, tá tænastan varð roknað sum týðandi.

Tað áliggur eisini landsstýrisfólkinum leypanði at dagføra Nettrygdardepilin við møguligum broytingum til skrána, og at lata Nettrygdardeplinum dagfórdu skrána. Víst verður til viðmerkingarnar til stk. 2 um dagføringar.

Yvirlitið yvir kjarnutænastur kann hava almennan áhuga: fyri tey, sum veita hesar tænastur, tey sum nýta og eru bundin av at móttaka hesar tænastur, og fyri almenningin sum heild. Av trygdarávum kann tó hugsast, at ávísar tænastur ikki eiga at umrøðast alment. Nettrygdardepilin vil tá gera eina meting, og taka avgerð um, hvørt tænastan skal standa í almenna yvirlitinum yvir kjarnutænastur ella ikki. Nettrygdardepilin kann eisini, um metingin er at tað ger meira skaða enn gagn, taka avgerð um als ikki at gera skrána alment atkomiliga. Her má atlitið til nettrygdina takast framum almenna áhugan.

Nettrygdardepilin kann eisini taka støðu til, hvussu nógv niður í smálutir almenna yvirlitið yvir kjarnutænastur skal fara. Ávísir upplýsingar kunnu geva møguligari álopsmegi lætt spæl at leyfa á hesa tænastuna, og eiga tí ikki at upplýsast.

Nettrygdardepilin má her gera eina heildarmeting.

#### *Til stk. 5*

Landsstýrisfólkið í nettrygdarmálum kann gera nærri reglur um, hvussu tænastur skulu eyðmerkjast. Her verður hugsað um sjálva mannagongdina fyri hvussu tænasturnar verða eyðmerktar, hvat dentur skal leggjast á, jbr. dømini í viðmerkingunum til stk. 2, hvussu metingarstøðið skal skjalfestast o.a.

Endamálið við reglunum er at avklára ivamál, lætta um hjá teimum, sum skulu gera metingarnar, og tryggja eina einsháttaða metingartilgongd.

Landsstýrisfólkið í nettrygdarmálum kann eisini gera reglur um, hvussu skráin yvir kjarnutænastur skal setast upp, undir hesum hvørjar upplýsingar skulu vera við fyri hvørja einstaka tænastu, hvørt skráin skal latast í rokniarki, á pappíri ella á annan hátt. Undir hesum kemur eisini, at landsstýrisfólkið í nettrygdarmálum kann áseta hvørji skjøl skulu fylgja við skránni yvir kjarnutænastur. Talan kann til dømis vera um nærri skjalfesting av sjálvari tænastuni, undir hesum hvussu hon virkar og hvat hon fevnir um, hví hon er týðandi, hvør varðar av tænastuni og hvør er veitari til tænastuna.

Harumframt kann landsstýrisfólkið í nettrygdarmálum seta krav um, at skráir yvir kjarnutænastur skulu dagførast meira tíðum enn fjórða hvørt ár, sum annars er ásett í stk. 2, og

gera nærri reglur um hvat tað merkir, at skráin skal dagførast “eftir tørvi”. Eisini kann landsstýrisfólkið áseta freistir fyri, nær fyrsta skráin ella eftirfylgjandi dagføringar skulu vera Nettrygdardeplinum í hendi, og onnur viðurskifti, sum kunnu tryggja, at Nettrygdardepilin til hvørja tíð hevur atgongd til eina rættvísandi og góðskutryggjaða skrá yvir kjarnutænastur.

## Til § 6

Ásetingin fevnir um kjarnueindir og svarar til Art. 6 í CER direktivinum og Art. 2(2)(3)(4)(5)(7) í NIS2 direktivinum. Endamálið við nettrygdarlógini er at styrkja nettrygdina hjá kjarnueindum, t.e. teimum eindum, sum eru veitarar av kjarnutænastum. Hesar eindir skulu sbrt. § 9 í nettrygdarlógini seta tiltøk í verk til tess at stýra nettrygdarváða, skulu sbrt. §§ 11-13 skipa ferðslu til kreppurakstur, hava sbrt. § 16, 19 og 20 skyldu at fráboða hendingar, og kunnu sbrt. § 36 koma undir yvirvøku, og kjarnueindir koma sbrt. nettrygdarlógini § 55 undir eftirlit av Nettrygdardeplinum.

§ 6 í uppskotinum til nettrygdarlóg ásetir, hvørjar eindir koma undir omanfyrirstandandi skyldur til at fremja ávís tiltøk, fráboða hendingar, kunnu koma undir yvirvøku, og koma undir eftirlit. Hóast endamálið er tað sama sum í NIS2 og CER direktivunum, so eru nøkur frávik gjørd í hvørjar eindir verða fevndar, og hvussu hesar verða útpeikaðar, í mun til nevndu direktiv.

NIS2 direktivið fevnir um veitarar í ES sum hava 50 ella fleiri starvsfólk, og ein javna á minst € 10 mió. (uml. 75 mió. kr.)<sup>263</sup>. Nettrygdarlógin hevur ikki eitt slíkt støddarmark, tí mett verður at tað ikki hóskar til viðurskiftini í Føroyum, har eindir, eisini tær sum varða av kjarnutænastum, generelt eru smáar. Tí er onki støddarmark sett inn í § 6.

NIS2 direktivið skynar millum kjarnueindir og týðandi eindir. Høvuðsmunurin er, at kjarnueindir koma undir ex ante og ex post eftirlit, meðan týðandi eindir bert koma undir eitt minni krevjandi ex post eftirlit, sí umrøðuna á bls. 40. CER direktivið hevur hinvegin bert eitt slag av eindum, nevnliga “avgerandi eindir”, og hesar svara til og gerast sjálvvirkandi til kjarnueindir undir NIS2. Kjarnueindir sambært NIS2 hava serliga avgerandi týdning fyri samfelagið og búskapin, meðan týðandi eindir sambært NIS2 hava stóran týdning, men avleiðingarnar, um tær verða raktar av eini hending, verða mettar sum minni álvarsligar enn um kjarnueindir verða raktar<sup>264</sup>.

Í uppskotinum til nettrygdarlóg er valt bert at hava eitt slag av eindum, kjarnueindir. Kjarnueindir hava í uppskotinum sama týdning sum kjarnueindir í NIS2 og avgerandi eindir í CER direktivinum. Tað merkir, at eindir sum verða fevndar av nettrygdarlógini gerast kjarnueindir, og koma undir bæði ex ante og ex post eftirlit. Nettrygdardepilin kann kortini útinna sítt eftirlit sum eitt váðagrundað eftirlit. Tað merkir, at eindir, har avleiðingarnar av eini hending kunnu vera størri, koma meira týðum ella gjøllari undir eftirlit, enn eindir har avleiðingarnar av eini hending eru smærri.

NIS2 direktivið áleggur eindum, sum annaðhvørt eru kjarnueindir ella týðandi eindir, til sjálvar at skráseta seg hjá myndugleikunum<sup>265</sup>. Hendan tilgongdin hevur verið fyri atfinningum, tí tað

---

<sup>263</sup> NIS2, Art. 2 stk. 1.

<sup>264</sup> NIS2 preambul 15 og 16.

<sup>265</sup> NIS2 Art. 3 stk. 3 og stk. 4, Art. 27 stk. 2 og stk. 3, og Preambul 28.

er upp til einstøku eindina sjálva at finna útav, um hon er ein kjarnueind ella týðandi eind. Tað skapar óvissu hjá eindum.

Her leggur nettrygdarlógin upp til, at tað er Nettrygdardepilin, sum út frá einum yvirliti yvir kjarnutænastur greinar hvørjar eindir veita hesar tænastur, og út frá tí metir um hvørjar av hesum eindum skulu metast at vera kjarnueindir, sbr. § 6 stk. 4. Á tann hátt minkar óvissan hjá eindum um hvørt tær koma undir lógina sum kjarnueind ella ikki. Samstundis verður mett, havandi støddina á Føroyum í huga, at tað er ein yvirkomilig uppgáva hjá Nettrygdardeplinum at eyðmerkja kjarnueindir.

Hetta svarar samstundis til, hvussu avgerandi eindir verða tilnevndar sambært CER direktivinum, men víkir sum nevnt frá NIS2 direktivinum, har eindir sjálvar skulu meta um, og lata seg skráseta.

Nettrygdardepilin kann tó krevja, at eindir lata seg skráseta hjá Nettrygdardeplinum, og at tær leypanði boða frá broytingum, sbr. § 23. Men hetta merkir ikki, at eindin harvið gerst ein kjarnueind. Til tess krevst at Nettrygdardepilin boðar eindini frá, at hon verður mett sum ein kjarnueind.

ES direktivini leggja ikki beinleiðis upp til eitt sektorábyrgdarbýti, men letur tað upp til tað einstaka limalandið at tilnevna ein ella fleiri skikkaðar myndugleikar at hava ábyrgd av nettrygd, og fyri eftirlits- og handhevjutiltøkum mótvegis kjarnueindum og týðandi eindum<sup>266</sup>. Velur eitt land at tilnevna fleiri skikkaðar myndugleikar, skal ein tilnevna sum felags kontaktpunkt (*single point of contact*) fyri limalandið. Uppskotið til føroyska nettrygdarlóg leggur upp til bert at hava ein skikkaðan myndugleika innan nettrygd, nevnliga Nettrygdardepilin. Tískil er tað í uppskotinum til nettrygdarlóg eisini bert ein myndugleiki sum útpeikar, skrásetir, og hevur eftirlit við kjarnueindum.

#### *Til stk. 1, nr. 1*

Samsvarandi NIS2<sup>267</sup>, so ásetir stk. 1, at fjarskiftisveitarar, skikkaðir álitistænastuveitarar og toppøkisnavnafyrisitarar eru kjarnueindir. Tað sama eru aðrir veitarar, um teir eru einasti veitari í Føroyum av einari kjarnutænastu, ella teir eru veitarar av eini kjarnutænastu, og ólag í tænastuni sum eindin veitir, kann elva til systemiskan váða.

Ein fjarskiftisveitari er ein veitari, ið hevur loyvi sambært § 4 í løgtingslóg nr. 72 frá 22. mai 2015 um fjarskifti, við seinni broytingum. Í løtuni (des. 2024) eru 15 fjarskiftisveitarar í Føroyum.

Havandi í huga, at nógvir av hesum eru smærri fjarskiftisveitarar, ofta við avmarkaðum tænastuúrvali og har virkseimið fer fram í einum avmarkaðum landafrøðiligum øki í Føroyum, soleiðis at eitt týðandi ólag á teirra veiting ikki nerver samfelagið sum so, so kann vera skynsam, at hesir smáu veitarar ikki gerast kjarnueindir kortini.

Lagt er her upp fyri, at landsstýrisfólkið kann geva undantøk, annaðhvørt við í einum ítøkiligum máli at loyva undantaki sambært § 2 stk. 2, ella við at gera nærri reglur sambært §

---

<sup>266</sup> NIS2 Art. 8.

<sup>267</sup> NIS2, art. 2 stk. 2.

6 stk. 5 um nær ein eind er fevnd av stk. 1, undir hesum reglur ið loyva Nettrygdardeplinum at gera undantøk.

*Til stk. 1, nr. 2*

Ein skikkaður álitistænastuveitari<sup>268</sup> er ein veitari av eini álitistænastu, sum lýkur krøvini í nettrygdarlógini, § 4 nr. 22, samaber § 4, nr. 2 og 3.

Ein álitistænasta<sup>269</sup> er ein tænasta sum lýkur krøvini í § 4 nr. 2. Í stuttum er ein álitistænasta ein tænasta, sum veitir einum brúkara trygd fyri at elektroniskar undirskriftir, innsigli, tíðarstempul, elektroniskt innskrivaðar avhendingartænastur og sertifikat við tilknýti til hesar tænastur eru sonn. Tænastan skal soleiðis skapa álit og trúvirði. Samleikin hjá Talgildu Føroyum er sum útgevari av elektroniskum sertifikatum eitt dømi um eina álitistænastu.

Talgildu Føroyar eru eitt dømi um ein álitistænastuveitara sbrt. § 4 nr. 3.

Ein skikkaður álitistænastuveitari er ein, sum lýkur krøvini í § 5 nr. 22.

Ein elektronisk undirskrift er ein álitistænasta, og er sum navnið sigur, ein elektronisk útgáva av eini undirskrift sum skal sanna, at eitt skjal stavar frá tí sum hevur undirskrivað tað. Undirskriftin er í hesum føri elektroniskar dátur, sum eru knýttar at ella logiskt sambundnar við aðrar dátur (skjalið), og sum undirskrivarin nýtir til at skriva undir. Eitt forrit skapar, verifiserar<sup>270</sup> og validerar<sup>271</sup> elektronisku undirskriftina. Forritið í hesum førinum kann til dømis vera norska Signicat, sum ger elektronisku undirskriftina, og Samleikin, sum vátar yvir fyri Signicat, at persónurin, sum undirskrivar, er tann hann gevur seg út fyri at vera.

Eitt elektroniskt innsigli er ein álitistænasta. Tað bindir vanliga eina lögfrøðiliga eind, og verður m.a. nýtt til at tryggja, at skjøl ella upplýsingar stava frá eindini, og ikki eru broytt eftir útgávu. Hetta skal síggjast í mun til eina elektroniska undirskrift, sum eyðmerkir og bindur ein persón, tá hann undirskrivar elektroniskt á til dømis ein sáttmála.

Eitt elektroniskt tíðarstempul er ein álitistænasta. Talan er um eina elektroniska tíðarfesting, eitt nú til at vátta nær eitt skjal varð undirskrivað, nær ein flyting í netbankanum varð framd, ella innan *blockchain* tøkna, til tess at tíðarfesta transaktiónir elektroniskt osv.

Ein elektroniskt innskrivað avhendingartænasta er ein álitistænasta. Tað, sum eyðkennir tænastuna er, at bæði sendari og móttakari fáa prógv fyri, at eitt skjal ella upplýsing varð send og móttikin eitt ávíst tíðspunkt. Hetta er eins og eitt innskrivað bræv, har sendarin eisini fær vissu fyri, at móttakarin hevur undirritað at hann hevur móttikið brævið. Hetta kann vera hent, um ein advokatur til dømis sendir eitt skjal til ein móttakara, og har tað hevur týdning, at skjalið kemur móttakara til kunningar innan eina ávísa freist, og at hetta eftirfylgjandi kann prógvast.

---

<sup>268</sup> Á enskum: “*trust service provider*”. NIS2, art. 6 nr. 25 og art. 2, stk. 2 litra a) ii), og eIDAS art. 3 nr. 19.

<sup>269</sup> Á enskum: “*trust service*”. NIS2, art. 6 nr. 24. eIDAS, art. 3 nr. 16.

<sup>270</sup> Verifiserar at undirskriftin er framleidd rætt, tvs. fylgir teimum forskriftum ella reglum sum hon skal. Talan er um eina tekniska próvforslu.

<sup>271</sup> Validerar at undirskriftin er gildug, tvs. at elektroniska prógvið (*certificate*) er útgivið av einum (skikkaðum) álitistænastuveitara, at elektroniska prógvið framvegis er galdandi og ikki útgingið osv.

Eitt elektroniskt sertifikat er grundarlagið fyri nógvum álitistænastum. Sertifikatið verður nýtt til samgilding (*authentication*) og vátar, at veitarin, ið gevur út sertifikatið, hevur álit á, at tann, sum biður um sertifikatið, er tann viðkomandi sigur seg vera.<sup>272</sup> T.d. at talan er um ein ávísan persón, eina ávísa eind ella eina ávísa tænastu. Sertifikat eru soleiðis grundarlagið undir nógvum elektroniskum álitistænastum. Eitt sertifikat fyri eina elektroniska undirskrift vátar soleiðis, at ein líkamligur persónur er tann hann, gevur seg út fyri at vera<sup>273</sup>. Samleikin er dømi um eina tænastu, sum útgevur elektronisk sertifikat.

Løgtingslóg um elektroniska undirskrift<sup>274</sup> regulerar elektroniskar undirskriftir og lyklamiðstöðir, sum geva út prógv til elektroniskar undirskriftir, í Føroyum. Ein elektronisk undirskrift, sum lýkur krøvini í løgtingslóg um elektroniska undirskrift, hevur sama rættarvirkna sum vanlig handskrivað undirskrift, sbr. løgtingslóg um elektroniska undirskrift, § 14.

Løgtingslóg um elektroniskar undirskriftir byggir á ES direktiv 1999/93 um ein felags samveldiskarm kring elektroniskar undirskriftir. Hetta direktivið varð sett úr gildi, tá ið eIDAS fyriskipanin<sup>275</sup> varð sett í gildi í 2014. Løgtingslógin um elektroniska undirskrift er kortini ikki dagförd, og undirskriftir sambært løgtingslógini kunnu tískil ikki viðurkennast í ES, ið krevur, at elektroniskar undirskriftir skulu lúka krøvini í eIDAS fyriskipanini.

Fjarskiftiseftirlitið hevur eftirlit við lógini um elektroniskar undirskriftir, sbr. §§ 17-23. Eftirlitið hevur onga játtan til endamálið, og ongar reglur eru gjørdar um fígging sambært § 23 í lógini. Lógin er ikki tíðarhóskandi, og onki virkandi tjóðareftirlit er sostatt við elektroniskum undirskriftum í Føroyum.

Ein aðalhugsan aftanfyrir eIDAS er, at umframt limalondini so skulu triðjalond, sum lúka krøvini í eIDAS kunna nýta sínar álitistænastur upp móti tænastum í ES, og øvugt. Tað merkir, at eitt nú brúkarar av Samleikanum skulu kunna brúka samleikan, tá teir brúka tænastur í ES londum. Hetta hevur sum fortreyt eina avtalu millum Føroyar og ES, jbr. eIDAS art. 14. Ein slík avtala kann gerast, um føroyska álitistænastan lýkur krøvini í eIDAS, og er treytað av, at álitistænastur í ES eisini verða góðkendar í Føroyum. Ongin avtala er í lötuni millum Føroyar og ES um hesi viðurskifti.<sup>276</sup>

Samleikin verður nýttur til samgilding (*authentication*), undir hesum saman við elektroniskari undirskrift frá norska Signicat<sup>277</sup>, at undirskriva elektroniskt í ymiskum høpi.

---

<sup>272</sup> Tøkniliga merkir hetta, at almenni lykilin í sertifikatinum saman við eyðkennunum sum eru partur av sertifikatumbønini, eru røtt og kunnu brúkast til at eyðmerkja tann sum hevur umbiðið sertifikatið.

<sup>273</sup> Sbr. eIDAS art. 3 nr. 14.

<sup>274</sup> Løgtingslóg nr. 74 frá 25. mai 2009 um elektroniska undirskrift, sum broytt við løgtingslóg nr. 31 frá 9. mars 2023.

<sup>275</sup> EU 910/2014

<sup>276</sup> Í desember 2024 vóru danskar álitistænastur góðkendar í 21 ES-londum (kelda:

<https://eidas.ec.europa.eu/efda/browse/notification/eid-chapter-contacts/DK>), svenskar í 25 limalondum (kelda:

<https://eidas.ec.europa.eu/efda/browse/notification/eid-chapter-contacts/SE>).

<sup>277</sup> Norska Signicat er góðkent av spanska Ministry of Digital Transformation sum *Trust Service Provider* av elektroniskum undirskriftum, og av norska fjarskiftiseftirlitinum, NKOM, sum *Trust Service Provider* av tíðarstemplum, sbr. <https://eidas.ec.europa.eu/efda/trust-services/browse/eidas/tls/search/name?searchCriteria=U2lnbmljYXQ%3D>., og <https://www.signicat.com/security-and-compliance>.



Á Vanganum<sup>278</sup>, ið savnar talgildar tænastr hjá almennum stovnum, kommunum og ávísam feløgum, verður Samleikin nýttur til samgilding í sambandi við innritan.

Á Vanganum er eisini atgongd til Mínboks, sum er tryggur elektroniskur postur, sbr. lógtingslóg um Mínboks<sup>279</sup>. Til ber eisini at geva fulltrú við Samleikanum til ávísar tænastr á Vanganum, og at undirskriva eigaraskifti av akførum.

Skjáttan, ið hýsir talgildum koyrikorti<sup>280</sup> og samleikakorti, nýtir eisini Samleikan til samgilding. Samleikin tryggjar, at koyrikortið ella samleikakortið, ið verður víst, eisini hoyrir til tann persónin, sum ritar inn við samleikanum.

Annars eru nógvir stovnar og fyrirkur sum nýta Samleikan<sup>281</sup>: Tinglýsingin, fólkeyvirlitið, Økisnavn, TAKS (Borgaragluggin, Vinnugluggin o.a.), peningastovnarnir (netbankan og lønarportalurin), Mín rokning, tryggingar- og lívstryggingarfeløg, SEV, Tórshavnar kommuna (dagstovnapláss), Skráseting Føroya (roknskapir og eigaraskrá), Apoteksverkið, Føroya Tele, ja sjálvst koronapassið nýtti Samleikan. Samleikin verður eisini nýttur til samgilding, um ein ynskir at undirskriva skjøl elektroniskt við Signicat, umvegis skipanina Skriva hjá Klintra<sup>282</sup>.

Kt-loysnin, Samleikin, er regulerað í lógtingslóg um talgildan samleika<sup>283</sup>, ið er karmur um virkseimið hjá Samleikanum<sup>284</sup>. Lógaruppskotið til lógtingslógina lýsir munin millum lógtingslóg um talgildan samleika og lógtingslóg um elektroniska undirskrift soleiðis: tann fyrri regulerar lögfrøðiligu karmarnar fyri ítøkiligum kt-loysnina Samleikan, meðan lógtingslóg um elektroniska undirskrift er at meta sum ein yvirskipað lóg, sum ásetir karmarnar fyri krøv til elektroniskar undirskriftarloysnir og lyklamiðstøðir, undir hesum eisini Samleikan. Hugtakið elektronisk undirskrift er tøkneutralt, meðan talgild undirskrift er ein elektronisk undirskrift, sum er grundað á PKI (*public key infrastructure*)<sup>285</sup>.

Sambært § 3 í lógtingslóg um talgildan samleika hevur ein elektronisk undirskrift við talgildum samleika sama rættarvirkna sum ein handskrivað undirskrift, uttan so at tað í ítøkiligum føri eru onnur lógarásett formkrøv til undirskriftina. Lógin hevur ongar ásetingar um nettrygd<sup>286</sup>. Sambært § 12 kann landsstýrismaðurin gera avtalar við onnur lond og samveldi um viðurkenning og brúk av samleikanum og líknandi samleikaloysum hjá hvør øðrum. Ongin slík avtala er gjørd.

---

<sup>278</sup> www.vangin.fo.

<sup>279</sup> Lógtingslóg nr. 68 frá 22. Mai 2023 um almennu talgildu postskipanina Mínboks.

<sup>280</sup> Sbr. kunngerð nr. 129 frá 26. september 2018 um koyrikort og koyrifrálæru, v. seinni broytingum, § 3c.

<sup>281</sup> Yvirlit yvir stovnar sum nýta Samleikan er at finna her: <https://innrita.samleiki.fo/metadata.xml>.

<sup>282</sup> www.skriva.klintra.fo. Klintra upplýsir undir “ofta settir spurningar” at skipanin er ES-góðkend. Hetta má byggja á eina misskiljing, tí ongin avtala er millum Føroyar og ES á hesum øki. Signicat, sum framleiðis elektronisku undirskriftina, er norskt, og tískil ein partur av EBS. Men samgildingin av undirskriftini fer fram umvegis Samleikan, og samleikin er ikki ein skikkað álitistænasta (Qualified Trust Service) í eIDAS merking, og tí er ivasamt um ein undirskrift sum byggir á samgildi við Samleikanum er galdandi í ES.

<sup>283</sup> Lógtingslóg nr. 69 frá 9. mai 2019 um talgildan samleika, við seinni broytingum.

<sup>284</sup> Lógtingsmál nr. 160/2018: “Uppskot til lógtingslóg um talgildan samleika”, pkt. 1.2 á bls. 8.

<sup>285</sup> Uppskot til lógtingslóg um talgildan samleika, viðmerking til § 2, nr. 6 á bls. 21.

<sup>286</sup> Landsstýrismaðurin kann sambært almennu viðmerkingunum, bls. 16, við heimild í § 9 m.a. áseta reglur um trygd. Í ítøkiligum viðmerkingunum til § 9, bls. 26, verður trygd fyri tænastrveitarar sum knýta talgilda samleikan til sínar tænastr, nevnd. Onki verður nevnt um nettrygd sum so. Tað er soleiðis eitt sindur ógreitt, hvat er fevnt av § 9, og landsstýrismaðurin hevur ikki ásett slíkar reglur um trygd.

Samleikin verður góðskuskoðaður sambært ETSI 319 411-1 standardinum<sup>287</sup>, Part 1<sup>288</sup>, ið ásetir grundleggjandi tøkni- og trygdarkrøvini til útgevarar av sertifikatum til álitistænastur<sup>289</sup>. Hetta eru grundleggjandi krøv (*baseline* krøv) sum allir álitistænastuveitarar, skikkaðir eins væl og ikki-skikkaðir, skulu lúka. At Samleikin livir upp til ETSI 319 411-1 standardin merkir, at hann eisini í tí stóra og heila livir upp til tøkni- og trygdarkrøvini í eIDAS fyriskipanini til útgevarar av sertifikatum. Skal Samleikin gerast útgevandi av skikkaðum sertifikatum (*Qualified Certificates*) sambært eIDAS, skal hann harumframt lúka krøvini í ETSI 319 411-2. Til tess krevst m.a. at veitarin er undir eftirlitið av einum nationalum eftirlitsstovni, hevur skyldur at fráboða trygdarbrot, hevur fingið álagt ávísar skyldur um endurgjaldsábyrgd, kann verða álagdur revsing fyri brot samsvarandi teimum í eIDAS v.m.

NIS2 direktivið setti við virknaði pr. 18. oktober 2024 úr gildi grein 19 í eIDAS fyriskipanini, ið snýr seg um trygdarkrøv til álitistænastuveitarar<sup>290</sup>. Tískil verða tað NIS2 trygdarkrøvini, sum álitistænastuveitarar í ES frameftir skulu liva upp til<sup>291</sup>. Við tað, at nettrygdarlógin byggir á NIS2, skal Samleikin frameftir liva upp til tilsvarandi krøv sum sambært NIS2 í ES.

Sambært NIS2<sup>292</sup> eru tað bert “skikkaðir” álitistænastuveitarar (*qualified trust service providers*), sum eru kjarnueindir. Aðrir álitistænastuveitarar eru í útgangsstøðinum ikki at meta sum kjarnueindir í ES.

Ein skikkaður álitistænastuveitari er ein, sum veitir eina ella fleiri álitistænastur og er tilnevndur at vera “skikkaður” álitistænastuveitari av sínum eftirlitsmyndugleika<sup>293</sup>. Eitt slíkt krav um tilnevning frá eftirlitsmyndugleikanum til tess at gerast skikkaður álitistænastuveitari er ikki í løgtingslóg um elektroniska undirskrift, og løgtingslóg um talgildan samleika umrøður ikki spurningin.

*Til stk. 1, nr. 3*

Toppøkisnavnafyrirsitara<sup>294</sup> eru einir, sum fyrisita toppøkisnøvn, t.e. til dømis “.com”, “.uk”, “.dk” ella “.fo”. Talan er um ovasta lag í økisnavnaskipanini. Tað er ICANN (Internet Corporation for Assigned Names and Numbers) ið stýrir toppøkisnøvnum, og sum hevur knýtt ccTLD .fo til Føroyar.

Landsstýrið hevur valt eitt ráð at vera ccTLD (Country Code Top Level Domain) umsitari. FO-ráðið hevur ábyrgdina av at umsita og brúka ccTLDið .fo.

---

<sup>287</sup> ETSI stendur fyri “European Telecommunications Standards Institute”.

<sup>288</sup> ETSI 319 411 hevur 2 partar. Fyrri partur, 319 411-1, eitur *General requirements for the policies: NCP and NCP+*. Seinni partur, 319 411-2, eitur *Requirements for trust service providers issuing EU qualified certificates*. Samleikin er góðskuskoðaður eftir fyrri partinum, ikki tí seinna, og er tí góðkendur sum *non-qualified trust service* viðvíkjandi útgávu av PKI sertifikatum.

<sup>289</sup> Sí <https://www.talgildu.fo/loysnir/samleikin/um-samleikan>“ og <https://talgildu.cdn.fo/savn/2702/ets-070.pdf?t=97&s=dLQLF4P7KWakw725f78BotStwQ8>.

<sup>290</sup> Restin av eIDAS direktivinum, undir hesum grein 25 um krøv til skikkaðar álitistænastuveitarar, er tó framvegis galdandi.

<sup>291</sup> Sí NIS2 direktivið, preambul 92-94.

<sup>292</sup> NIS2, art. 6 nr. 27.

<sup>293</sup> NIS2 art. 6 nr. 27 og eIDAS art. 3(20).

<sup>294</sup> NIS2 Art. 2 stk. 2, litra a) iii).

Økisnavn .fo er fevnt av netøkisnavnalógini<sup>295</sup>. Ávís krøv eru í lógini, § 10, um skyldu at tryggja støðugan, tryggan og óslitnan rakstur av økisnøvnnum. Nærri krøv hesum viðvíkjandi eru ásett í kunngerð nr. 135 frá 22. september 2021 um internetøkisnavnið .fo, undir hesum at umsitari av økisnavn.fo skal vera góðkendur sambært ISO 27001, sum í høvuðsheitum svarar til tøkniligu krøvini í NIS2. Økisnøvn eru undir eftirliti av Fjarskiftiseftirlitinum<sup>296</sup>.

Sambært nettrygdarlógini verður økisnavn.fo kjarnuveitari, og skal harvið lúka krøvini og yvirhalda skyldurnar í nettrygdarlógini, og kemur í mun til nettrygd undir eftirlit av Nettrygdardeplinum.

*Til stk. 1, nr. 4*

Kjarnutænastur verða ásettar sbrt. § 5 í nettrygdarlógini. Um ein veitari er einasti veitari í Føroyum av eini kjarnutænastu, so gerst hann kjarnuveitari. Dømi um kjarnutænastur, sum koma undir stk. 1, nr. 4, eru ávikavist elveiting, har SEV er einasti veitari av el til brúkarar í Føroyum; posttænastur, har Posta er einasti veitari av posttænastum í Føroyum; ella Samleikin, ið er einasti veitari av samgilding í Føroyum. Hetta undir tí fortreyt, at ávikavist elveiting og postur og samgilding verða mettar sum kjarnutænastur av avvarðandi landsstýrisfólki.

*Til stk. 1, nr. 5*

Um eitt ólag á eini kjarnutænastu kann føra við sær systemiskan váða<sup>297</sup>, so gerst eindin kjarnuveitari. Við systemiskan váða skilst ein váði, har ein hending kann spjaða seg til aðrar geirar og til samfelagið alt, og harvið kann leggja stórar partar av samfelagnum lamið. Um eitt elverk heldur uppat at virka, kann tað skapa ein ójavnvág í elveitingarskipanini, sum ger, at hon øll heldur uppat at virka, og tað fær avleiðingar fyri alt samfelagið. Um ein banki fer av knóranum, kann tað seta aðrar peningastovnar og fyritøkur í váða, tað kann minka um álitid á peningastovnar, og trupulleikin kann gerast so stórir, at tað ávirkar alt samfelagið og kanska leggur tað lamið. Serkenni fyri systemiskar váðar er, at teir byrja í einum avmarkaðum parti og so spjaða seg til aðrar samanbundnar partar. Ein at síggja til avmarkað hending kann soleiðis spjaða seg og fáa avleiðingar, sum kanska - kanska ikki - vóru til at gjøgnumskoða frammanundan.

*Til stk. 2*

Um almennir stovnar, undir hesum stovnar hjá landinum, kommunur, kommunalar eindir ella kommunal samstørv veita kjarnutænastur sambært § 5, og ein hending kann elva til týðandi ólag sambært § 7, so gerast tær kjarnueindir.

Hvørjir almennir stovnar talan verður um, veldst um hvørjar tænastur, sum avvarðandi landsstýrisfólk hevir útpeikað at vera kjarnutænastur sambært § 5 í uppskotinum til nettrygdarlóg. Víst verður til viðmerkingarnar til § 5. Sum nærliggjandi dømi kunnu tó nevast skattauppkrevjing, útgjalding av lønum til fólk í starvi hjá tí almenna ella kommunum, kommunal vatnveiting, burturbeining av burturkasti, havnir, elveiting, sjúkrahús osv.

---

<sup>295</sup> Løgtingslóg nr. 56 frá 4. mai 2021 um økisnøvn á internetinum.

<sup>296</sup> Økisnavnalógin, § 18.

<sup>297</sup> NIS2 Art. 2 stk. 2, litra d).

Teir stovnar, sum veita hesar tænastr, gerast kjarnueindir uttan so, at teir verða undantiknir av landsstýrisfólkinum í nettrygdarmálum, jbr. § 6 stk. 5, samanber § 2 stk. 2.

#### *Til stk. 3*

Umframt eindirnar av tí slagi sum beinleiðis eru nevndar í ella koma undir stk. 1 og 2, so kann ein eind gerast kjarnueind, um hon lýkur treytirnar í stk. 3, um at hon fyrri tað fyrsta veitir eina kjarnutænastu, jbr. § 5, og at ein hending, sum allýst í § 4, nr. 11, kann elva til týðandi ólag annaðhvørt á veitingar av kjarnutænastum hjá eindini sjálvari, ella á kjarnutænastuveitingar í øðrum vinnugeirum.

Um eindin er einasti veitari í Føroyum av eini kjarnuveiting, so gerst hon longu kjarnuveitari eftir § 6 stk. 1, nr. 4. Í § 6 stk. 3 tosa vit soleiðis um veiting av kjarnutænastum, har tað eru fleiri veitarar av tænastruni.

Sum dømi har tað eru fleiri veitarar, so er í dag tvey oljufeløg, sum lata olju til húsarhald. Tað er neyvnan ivi um, at talan er um eina sera týðandi tænastr. Spurningurin, hvørt talan er um eina kjarnutænastu má takast eftir ásetingunum í § 5. Men er talan um eina kjarnutænastu, so er tað Nettrygdardepilin ið skal meta um, hvørt annað ella bæði oljufeløgini eru kjarnueindir. Hetta veldst um hvørt eitt ólag á veitingina hjá øðrum ella báðum oljufeløgnum má metast sum eitt týðandi ólag sbrt. § 7. Hetta er ein meting sum Nettrygdardepilin má gera í felag við oljufeløgini. Hendan meting verður nærri viðgjørd í viðmerkingunum til § 7.

Onnur dømi, har tað eru fleiri veitarar, kunnu vera fraktflutningur millum lond, ferðamannaflutningur millum lond osv.

#### *Til stk. 4*

Nettrygdardepilin fær við hesum heimild til at avgera, hvørjar eindir lúka krøvini fyrri at gerast kjarnueindir. Talan er um eina meting sum Nettrygdardepilin skal gera. Hetta fylgir í høvuðsheitum CER direktivinum, art. 6, tó í tí líki, sum er ásett í stk. 1 - 3 í nettrygdarlógini.

Kemur Nettrygdardepilin til ta niðurstøðu, at eindin er kjarnueind, verður hetta fráboðað leiðsluni á eindini, við eini freist fyrri, nær eindin skal lúka krøvini í Nettrygdarlógini.

Er eindin ikki samd í niðurstøðuni, ber til at kæra avgerðina til landsstýrisfólkið í nettrygdarmálum, jbr. § 62. Ein slík kæra hevur ikki steðgandi virknað, men vanligu vil Nettrygdardepilin tá hann útpeikar eina eind at vera kjarnueind, áseta eina freist fyrri nær eindin skal liva upp til krøvini í nettrygdarlógini.

#### *Til stk. 5*

Landsstýrisfólkið fær her heimild, um neyðugt, at gera reglur, sum kunnu tryggja, at eindir verða útpeikaðar á einum einsháttaðum grundarlagi. Eisini kann landsstýrisfólkið í reglunum nágreina, hvat skal skiljast við hugtøkini í lógini, og geva ávísingum eindum ella slagi av eindum undantak frá at gerast kjarnueindir, jbr. § 2 stk. 2.

Við tað at kjarnueindir helst eru á ymiskum støði, hvat nettrygd viðvíkir, kann vera neyðugt at geva summum eindum eina tillagingartíð, har tær byggja upp førleikar og seta tiltøk í verk sambært lógini. Reglurnar, sum landsstýrisfólkið kann gera, kunnu bæði vera um vegleiðandi tíðarfreistir, og um hvørji viðurskifti dentur skal leggjast á, tá ein tillagingartíð verður loyvd sbrt. stk. 4.

Uttanríkis- og vinnumálaráðið, 20. desember 2024

**Hogni Hoydal**  
landstýrismaður

/ Herálvur Joensen

**Yvirlit yvir fylgiskjøl:**

Fylgiskjal 1:

Fylgiskjal 2:

Fylgiskjal 3:

## Bibliography

- European Commission. (2001). *Communication from the Commission to the Council, the European Parliament, the European Economic and Social Committee and the Committee of the Regions - Network and Information Security: Proposal for A European Policy Approach*, COM(2001)298final 6.6.2001. Brussels: European Commission.
- European Commission. (2006). *Communication from the Commission on a European Programme for Critical Infrastructure Protection*, COM(2006) 786 final, 12.12.2006. Brussels: European Commission.
- European Commission. (2019, July 23). *Commission Staff Working Document Evaluation of Council Directive 2008/114 on the Identification and Designation of European Critical Infrastructure and the Assessment of the Need to Improve Their Protection*. Retrieved from www.celis.institute: [https://www.celis.institute/wp-content/uploads/2020/07/20190723\\_swd-2019-308-commission-staff-working-document\\_en.pdf](https://www.celis.institute/wp-content/uploads/2020/07/20190723_swd-2019-308-commission-staff-working-document_en.pdf)
- European Council. (2005, March 16). Council Framework Decision 2005/222/JHA of 24 February 2005 on attacks against information systems. *Official Journal of the European Union*, pp. 67-71.
- European Council. (2008). Council Directive 2008/114/EC of 8 December 2008 on the identification and designation of European critical infrastructures and the assessment of the. *Official Journal of the European Union*, 75-82.
- European Parliament and Council. (2002, April 24). Directive 2002/21/EC of 7 March 2002 on a common regulatory framework for electronic communications networks and services (Framework Directive). *Official Journal of the European Communities*, pp. 33-50.
- European Parliament and Council. (2004, March 13). Regulation (EC) No 460/2004 of 10 March 2004 establishing the European Network and Information Security Agency. *Official Journal of the European Union*, pp. 1-11.
- European Parliament and Council. (2009, December 18). Directive 2009/140/EC of 25 November 2009 amending Directives 2002/21/EC, 2002/19/EC and 2002/20/EC. *Official Journal of the European Union*, pp. 37-69.
- European Parliament and Council. (2016, July 6). Directive (EU) 2016/1148 of 6 July 2016 concerning measures for a high common level of security of network and information systems across the Union (NIS Directive). *Official Journal of the European Union*, pp. 1-30.
- European Parliament and Council. (2019, April 17). Regulation (EU) 2019/881 of 17 April 2019 on ENISA (the European Union Agency for Cybersecurity) and on information and communications technology cybersecurity certification and repealing Regulation (EU) No 526/2013 (Cybersecurity Act). *Official Journal of the European Union*, pp. 15-69.
- European Parliament and Council. (2022). Regulation (EU) 2022/2554 of 14 December 2022 on digital operational resilience for the financial sector and amending Regulations (EC) No 1060/2009, (EU) No 648/2012, (EU) No 600/2014, (EU) No 909/2014 and (EU) 2016/1011. *Official Journal of the European Union*, 1-79.
- European Parliament and Council. (2022a). Directive (EU) 2022/2555 of 14 December 2022 on measures for a high common level of cybersecurity across the Union, amending Regulation 910/2014 and Directive 2018/1972, repealing Directive 2016/1148 (NIS2). *Official Journal of the European Union*, 80-152.
- European Parliament and Council. (2022b). Directive (EU) 2022/2557 of 14 December 2022 on the resilience of critical entities and repealing Council Directive 2008/114/EC. *Official Journal of the European Union*, 164-198.